

बुधवार, 14 सप्टेंबर 2022



>>3

बायलांकूय उजो पालोवपी दळांत काम करपाची संद: मुख्यमंत्री

> तिठ्यार



मुकूल रोहतगी भारताचे नवे अ‍ॅटर्नी जनरल जावये

नवी दिल्ली: ज्येश्ठ वकील मुकूल रोहतगी परतून एकदा भारताचे अ‍ॅटर्नी जनरल जावपाक शकतात. हाचे पयलीं रोहतगी 2014 ते 2017 ह्या काळांत देशाचे अ‍ॅटर्नी जनरल आशिल्ले. सध्याचे अ‍ॅटर्नी जनरल के के वेणुगोपाल हांचो कार्यकाळ 30 सप्टेंबर दिसा सोंपतलो. सुत्रांनी दिल्ले म्हायती प्रमाण वेणुगोपाल हांचे उपरांत अ‍ॅटर्नी जनरल म्हूण मुकूल रोहतगी पदभार स्विकारतले. पूण हे विशीं अजून कसलीच अधिकृत म्हायती मेळूंक ना.

इ-स्कुटर शोरुमांत उजो, 8 जाणांक मरण

तेलंगणा: सिकंदराबादांत सोमारा रातीं उसरां इलेक्ट्रीक स्कुटरीच्या शोरुमाक लागिल्ल्या भिरांकूळ उज्यांत आठ जाणांक लांसून मरण आयलें. जाल्यार 13 जाण गंभीर जखमी जाल्यात. शोरुमाक उजो लागून तो इमारतीचे दुसरे माळयेर आशिल्ल्या हॉटेलांत पातळ्ळो. हे शॉर्ट सर्किटाक लागून उजो लागिल्ल्याचो मुळावो अदमास आसा.

‘ऑक्सिजन उणावानूच मरण, लुकसाण भरपाय दिवची’ नवी दिल्ली: कोरोना काळांत हॉस्पिटलांनी ऑक्सिजनाच्या उणावाक लागून देशभरांत जायत्या जाणांक मरण आयलें. हे विशींचो अहवाल संसदेंतल्या भलायकी आनी कुटुंब कल्याण विभागाच्या स्थायी समितीन सादर केला. ह्या अहवालांत तांणी सरकाराच्या घाळपणाक वा आडनदरेक लागून लोकांचो जीव गेल्ल्याचे समूद केलां. ते खातीर ऑक्सिजनाच्या उणावाक लागून मरण आयिल्ल्यांच्या कुटुंबियांक मोदी सरकारान लुकसाण भरपाय दिवची अशी शिफारस केल्या.

भाजपाचो ‘चलो नबन्ना मोर्चा’ कोलकाता: अस्तंत बंगालांत भाजपान तुणमूल काँग्रेसी आड आक्रमक पवित्रो घेतला. भाजपान अस्तंत बंगालांत परवानगी घेनासतना ‘चलो नबन्ना’ मर्चाचे आयोजन केल्ले. ते खातीर मोट्या प्रमाणांत लोक कोलकाताच्या दिशेन वताले. मात पुलिसांनी तांकां रेल्वे स्टेशनाचेर आडायलें. ताका लागून भाजपा आनी तुणमूल काँग्रेसीच्या कार्यकर्त्यां मदीं धक्काबुक्की जाली.

> संपादकीय

आयआयटी जायच, पूण.....

> तापमान

चडांत चड 29 उण्यांत उणें 26

> शॉर बाजार

सेन्सेक्स 60,571.08 निफ्टी 18,070.05

> भांगर-रुप्याचें मोल

भांगर (10 ग्राम) रु. 52,090 रुपये (एक कील) रु. 57,000

> दावखूल

महेश दिवेकार



सरपंच, उपसरपंच दर म्हयन्याक बदल्ले जाल्यार हो अविस्वासाचो गैरप्रकार कायमचो सोंपतलो.

लोकभाशेंत लोकांचो आवाज

भांगरभूंय

>>8

भारताची बँटींग

हुस्क्याचो विशय



अस्तंत घांट: अधिसुचोवणेक आम्हान याचिका भायरायली

गाडगीळ, कस्तुरीरंगन अहवालाकूय दिल्लें आम्हान

■ भांगरभूंय । प्रतिनिधी

पणजी : अस्तंत घांटांतलो कांय वाठार जैवसंवेदनशील वाठार म्हूण जाहीर करपी मसुदो अधिसुचोवणेक आम्हान दिवपी याचिका सर्वोच्च न्यायालयान भायरायल्या. हे याचिकेंत कस्तुरीरंगन तशेंच गाडगीळ समितीच्या अहवालाक लेगीत आम्हान दिल्लें. सर्वोच्च न्यायालयाचे न्यायमुर्ती यु. यु. लळीत आनी न्यायमुर्ती रवींद्र भट हांणी हो आदेश दिला. अस्तंत घांटांत गोंयचो कांय वाठार येता. गोंयांतल्यान लेगीत जैवसंवेदनशील वाठाराक विरोध जातालो. केरळांतले एके बिगर सरकारी संघटणेन मसुदो अधिसुचोवणेक आम्हान दिल्लें. हाचेर सुनावणी जावन आदेश जारी जाला. ही अधिसुचोवणी 3 ऑक्टोबर 2018 दिसा जाहीर जाल्ली. अधिसुचोवणी जारी जावन चार वर्सांनी आम्हान याचिका कित्याक दाखल केली? इतलो कळाव कित्याक लायलो? अशीं विचारणा न्यायमुर्ती लळीत हांणी केली. संबंदितां कडेन विचारविनिमय करपाक वेळ लागिल्ल्यान याचिका दाखल करपाक कळाव जाल्ल्याचे याचिकादारान सांगलें. अस्तंत घांटांतलो जैवसंवेदनशील वाठार 6 राज्यांनी आसा. गोंया सयत

अधिसुचोवणेक चार वर्सांनी आम्हान दिवप योग्य न्हय: न्यायालय

2018 वर्सा केंद्रीय रानां आनी पर्यावरण मंत्रालयान अस्तंत घांटांतलो 56825 चौखुर किमि. वाठार जाहीर करपी अधिसुचोवणी जारी केल्ली. ही निमणी अधिसुचोवणी नासली. लोकां कडल्यान सुचोवण्यो मागपी ही अधिसुचोवणी आसा. अधिसुचोवणेक चार वर्सां उपरांत आम्हान दिलां. अधिसुचोवणी जारी जावन चार वर्सांनी आम्हान दिवप योग्य न्हय, अशें सर्वोच्च न्यायालयान आदेशांत म्हणलां.

गुजरात, महाराष्ट्र, कर्नाटक, केरळ आनी तामीळनाडू ह्या राज्यांनी हो वाठार आसा. ह्या वाठारांत दुर्मीळ झाडां तशेंच प्राणी आसात. हो वाठार जैवसंवेदनशील वाठार जाहीर जावचो, असो अहवाल गाडगीळ आनी कस्तुरीरंगन समितीन दिल्लो. अस्तंत घांटाच्या जतनाये विशींचो ही याचिका आसली तरी तातूंत लोकांच्या जिणेचो विचार जावंक ना, असो आक्षेप याचिकादाराचो आसलो.

बाणसाय खून प्रकरणांत ज्योएल मोरायसाक अटक

बेकायदो रेंव प्रकरणांतल्यान जाल्ली फारपेट

■ भांगरभूंय । प्रतिनिधी

पणजी: माड-बाणसाय हांगा न्हंये पात्रांतल्यान बेकायदो रेंव काडपी मजुरांचेर फारपेट केले उपरांत एका मजुराक मरण आयिल्लें. ह्या मजुराच्या खून प्रकरणांत कुडचडें पुलिसांनी ज्योएल जॉव्हिस मोरायस (29) ह्या तरणाट्याक मंगळार अटक केली.

31 ऑगस्टाक मध्यान रातीच्या सुमाराक माड-बाणसाय न्हंय पात्रांत बेकायदो रेंव काडपाक तीन मजूर होडयेंतल्यान वताले. त्याच वेळार अनवळखांनी तांचेर फारपेट केली. हातूंत युसूफ आलम (23)



ह्या झारखंडांतल्या मजुराक मरण आयिल्लें. जाल्यार महंमद साहू (33) हो गंभीर जखमी जाल्लो. तशेंच एक मजूर वाटाविल्लो. ते उपरांत बेकायदो रेंव प्रकरणांत पुलिसांनी विजय आडेल, रामदास नायक, अमेय आडेल, योगेश आडेल आनी विवेक नायक हांकां अटक केल्ली. जाल्यार मजुरांचेर फारपेट करप्याचो पुलिस सोद घेताले.

ह्या प्रकरणाचो तपास चालू आसतनाच 12 दिसांनी कुडचडें पुलिसांनी दुबावीत हल्लेखोर मोरायस हाका अटक केली. तशेंच ताचे आड भादसं 302 आनी 307 कलमा खाला गुन्यांव नोंद केला.

पांच पुलीस निरिक्षकांच्यो बदल्यो

■ भांगरभूंय । प्रतिनिधी

पणजी : संध्या गुप्ता, सुदिक्षा नायक हांचे सयत पांच पुलीस निरिक्षकांच्या बदल्यांचो आदेश राज्य सरकारान मंगळार जारी केलो.

पणजेंतल्या मानव तस्करी विरोधी विभागाच्यो निरिक्षक संस्था गुप्ता हांची बायलां पुलीस स्टेशनाच्या निरिक्षकपदार बदली केल्या. तशेंच थंय आशिल्ल्या सुदिक्षा नायक हांची मानव तस्करी विरोधी विभाग मडगांवच्या निरिक्षकपदार बदली केल्या.

सांगेंचे पुलीस निरिक्षक विनायक पाटील हांची जीआरपींत बदली केल्या. फोंडेंच्या विशेष विभागाच्या निरिक्षकपदार आशिल्ले प्रवीण गांवस हांची सांगें पुलीस स्टेशनाच्या निरिक्षकपदार बदली केल्या. ते भायर मानव तस्करी विभाग मडगांवच्या निरिक्षकपदार आशिल्ली देवयानी नायक हांची फोंडेंच्या विशेष विभागाच्या निरिक्षकपदार बदली जाल्या.

राज्य शिक्षक पुरस्कारान भोवमानीत केल्ले शिक्षक

सरोजिनी नारायण गांवस- सरकारी मुळावी शाळा, ठाणें, सत्तरी, गणपतराव कुरतोबाराव राणे- सहाय्यक शिक्षक, सरकारी हायस्कूल, आंबेडे, नागरगांव, सत्तरी, डायगो एस. पिटो- सहाय्यक शिक्षक, सेंट फ्रान्सिस झेवियर्स हायस्कूल, शिवोली बार्देस, देविदास विठोबा कोटकार- मुख्याध्यापक, सरकारी हायस्कूल, आंबेडे, नागरगांव, सत्तरी, सुभाष बाळकृष्ण जाण- शिक्षक ग्रेड-1, अमेय उच्च माध्यमीक विद्यालय, कुट्टी, फोंडें आनी मारियो क्रिस्टोफर रुबीन कॉर्स्ता- राय साश्ट, गांवकार कला, वाणिज्य आनी वेवसायीक उच्च माध्यमीक विद्यालय, राय साश्ट.

समुद्र विज्ञानशास्त्र अशा राष्ट्रीय हास्पिटलिटीची आनीक एकादी पांवड्या वयल्यो शिक्षणीक संस्था संस्था बेगिन्च राज्यांत स्थापन

➔ पान 2 चेर

आयआयटी: एकल्याक अटक, कांय जाणांक समन्स शेतकाराचो विरोध कायम, सर्वेक्षणाचें काम करपाक दिवचें नात

■ भांगरभूंय । प्रतिनिधी



आयआयटी प्रकल्पा कडेन वचपी मुख्य रस्तो आडायतना शेतकार बायलां. (संदीप मापारी)

सागें: सांग्यार जावपी नियोजीत आयआयटी प्रकल्पाच्या जमनीचें सर्वेक्षण करपाक आयिल्ल्या कर्मचाऱ्यांक शेतकारांनी काल आडायिल्ले. ह्या वेळार शेतकार आनी पुलिसां मदीं धक्काबुक्की जावन हातूंत कांय शेतकार बायलां जखमी जाल्लीं. काल ज्या शेतकारांनी सर्वेक्षणाचें काम आडायलें तातूंतल्या कांय जाणांक सरकारान समन्स धाडल्यात, जाल्यार जोजेफ फर्नांडीस ह्या शेतकाराक पुलिसांनी अटक केल्या. ताका लागून शेतकार अदीकूच आक्रमक जाल्यात. आमी आमच्यो जमनी कशेंच दिवचे नात, ह्या निर्णयाचेर शेतकार ठाम आसात. आमची आमच्या हक्का खातीर झगडटात. आपल्या हक्का खातीर

सांगतात. ह्या एकंदर प्रकरणा वयल्यान शेतकार आक्रमक जाल्यात. काल जे सुवातेर धक्काबुक्की जाल्ली तेच सुवातेर परतून शेतकार बायलां एकठांय जाल्लीं. आमकां न्याय जाय, न्याया खातीर आमी झगडटात. ➔ पान 2 चेर

राज्यांत लागवडी खातीर योग्य 13,256 हॅक्टर जमीन पडीक

सगल्यांत चड जमीन तिसवाडींत: कृशी खात्याचे आंकडेवारींतल्यान म्हायती

■ भांगरभूंय । सिद्धार्थ कांबळे

पणजी : गोंयांत लागवडी योग्य वट्ट 13,256 हॅक्टर जमीन फाटल्या तीन वर्सां पसून पडीक आसा. सगल्यांत चड 3,732 हॅक्टर जमीन तिसवाडींत, जाल्यार सगल्यांत उणी 74 हॅक्टर जमीन सत्तरी म्हालांत आसा. विवीध कारणांक लागून फाटल्या जायत्या वर्सां पसून ह्यो जमनी पडीक दवरल्यात. कृशी खात्या कडल्यान मेळिल्ले 2021-22 तल्या आंकडेवारी प्रमाण, उत्तर गोंयांत लागवडी योग्य 9,344 हॅक्टर, जाल्यार दक्षीण गोंयांत 3,912 हॅक्टर मेळून 13,256 हॅक्टर जमीन फाटल्या तीन वर्सां पसून पडीक दवरल्या. तशेंच फाटल्या

राज्यांत आशिल्ली पडीक जमीन (हॅक्टरांत)			
■ उत्तर गोंय		■ पेडणें :	1,489
■ तिसवाडी :	3,762	■ दिवचल :	931
■ बार्देस :	3,118	■ सत्तरी :	74
■ दक्षीण गोंय		■ केपें :	167
■ फोंडें :	546	■ साश्ट :	2,352
■ सांगेंधारबांदोडें :	295	■ मुरगांव :	301
■ काणकोण :	251		

पांच वर्सांत पडीक दवरिल्ल्या जमनीचोय आस्पाव आसा. उत्पन्ना परस खर्च चड आशिल्ल्यान 3,195 हॅक्टर जमीन कायमची पडीक आसा. जाल्यार 6,149 हॅक्टर जमीन

फाटल्या पांच वर्सां पसून पडीक आसा. दक्षीण गोंयांतली 1,586 हॅक्टर जमीन खर्चाचे नदरेन परवडना म्हूण कायमची पडीक आसा. जाल्यार 2,326 हॅक्टर जमीन फाटल्या पांच

लागवड योग्य जमीन क्षेत्रांत उणाव

■ 2019-20 त राज्यांतल्या वट्ट जमनींतल्यान 93,827 हॅक्टर जमीन पीक लागवडी खाला योग्य नाशिल्ली. 2021-22त अशा प्रकाराच्या जमीन क्षेत्रांत 531 हॅक्टरान वाड जाल्या. अंदू 94,358 हॅक्टर क्षेत्र लागवडी खाला अनुकूल ना.

■ अंदू उत्तर गोंयांतली 36,459 जाल्यार दक्षीण गोंयांतली 57,899 हॅक्टर जमीन लागवडी खातीर योग्य ना. उत्तरेंत दिवचल म्हालांत अशा जमनीचें 10,082 हॅक्टर क्षेत्र आसा. जाल्यार दक्षीणेंत फोंडें म्हालांत 11,066 हॅक्टर जमीन क्षेत्र आसा.

वर्सां पसून पडीक आसा. राज्यांतल्या सगल्या ग्रामपंचायतींनी नोंद आशिल्ले प्रमाण गोंयांत वट्ट 3,61,113 हॅक्टर जमीन आसा. तातूंत उत्तर गोंयांत 1,42,208 जाल्यार दक्षीण गोंयांत 2,18,905 हॅक्टर जमीन क्षेत्र आसा. उत्तरेंतली 31,911 हॅक्टर आनी दक्षीणेंतली

93,562 हॅक्टर जमीन मेळून 1,25,473 हॅक्टर जमीन रानक्षेत्रांत आसा, अशें कृशी खात्या कडल्यान मेळिल्ल्या आंकडेवारींतल्या स्पश्ट जाला. मजगतीं, राज्य सरकारान स्वयंपूर्ण गोंय मोहीम राबोवन गोंयाक कृशी क्षेत्रांत स्वावलंबी करपाचो निश्चय केल्लो आसतनाच

लागवडी योग्य जमीन पडीक उरपाच्या प्रमाणांत वाड जायत आसा. पडीक जमीन लागवडी खाला हाडपाच्या हेतान सरकारी पांवड्या वयल्यान ठोस पावलां उखलपाक सुरवात केल्या. ताचोच एक भाग म्हूण पडीक जमनी ताब्यांत घेवन ती कंत्राटी पद्दतीचेर हेर शेतकारांक दिवपा विशींच्या कायद्यांत दुरुस्ती करपाचे संकेत कांय दिसां पयलीं उदका स्रोत मंत्री सुभाष शिरोडकार हांणी दिल्लें. ते उपरांत मुख्यमंत्री डॉ. प्रमोद सावंत हांणीय हे विशीं कृशी अधिकाऱ्यांची बसका घेतले उपरांत पडीक जमनी ताब्यांत घेवपाच्यो हालचाली सरकारान सुरु केल्यात.





वाळपय नवोदय विद्यालयांत 11वी विज्ञान वर्ग सुरू करपाचो उच्च न्यायालयाचो आदेश

■ भांगरभूंय । प्रतिनिधी

वाळपय: पालकांनी केल्ले मागणे प्रमाण वाळपयच्या जवाहर नवोदय विद्यालयांत 11वीचो विज्ञान वर्ग सुरू करपाचो आदेश मुंबय उच्च न्यायालयाच्या गोंय खंडपिठान विद्यालयाच्या केंद्रीय समितीन दिला. हो वर्ग सुरू करपाक सांगचें हें खातीर पालकांनी खंडपिठान याचिका सादर केल्ली. केंद्रीय समितीन व्हो फांटो सुरू करपा खातीर हाचे पयलींच 35 लाख रुपये मंजूर केल्यात.



सुबोध देसाय आनी राजेंद्र गांवस हांणी पालकांवतीन सादर केल्ले याचिकेचेर अॅड शशिकांत जोशी हांणी बाजू मांडली. विद्यालयांत कला फांट्याचो 11वीचो वर्ग आसा. मात विज्ञान वर्ग नाशिल्ल्यान पालकांक आपल्या विद्यार्थ्यांक

नवोदय समिती ते कडेन आडनदर केल्ल्यान पालक उच्च न्यायालयांत गेल्ले.

वाळपय नवोदय विद्यालयाच्या जमनीचो प्रश्न फाटल्या वीस वर्सां सावन प्रलंबीत आसा. विद्यान फांटो सुरू करप कित्याक गरजेचें आस हें अॅड जोशी हांणी खंडपिठान पठोवन दिलें. वाळपय नवोदय विद्यालय एक बरें शिक्षणीक संकुल आसा. जमनीच्या प्रश्न हो विद्यालयाची मुखेल समस्या आसा. सरकारान लक्ष घाल्ल्यान तो सुटवो जावपाक शकता अशें तांणी तांचे कडेन संपर्क सादलो तेन्ना सांगलें. पालकांची बाजू

येसस्वीपणान मांडिल्ले खातीर पालकांनी अॅड जोशी हांचे उपकार मानल्यात.

11वीचो विज्ञान वर्ग सुरू करपा खातीर आमकां न्यायालयांत वचचे पडलें ही खेदाची गजाल आशिल्ली. निमाणे आमकां न्याय मेळ्ळो अशें सुबोध देसाय आनी राजेंद्र गांवस हांणी सांगलें. वर्ग सुरू करपा खातीर 35 लाख रुपये मंजूर केल्ल्यान जाय ती वेवस्था करपा खातीर सध्या एका कंत्राटदाराची नियुक्ती केल्या. फुडल्या शिक्षणीक वर्सा सावन हो वर्ग सुरू जातलो अशी म्हायती विद्यालयाच्या सूत्रांनी दिली.

गोंयांतल्या नेहरु युवक केंद्राच्या स्थापणुकेचो भांगरा महोत्सव

■ भांगरभूंय । प्रतिनिधी

दिवचल: गोंयांतल्या नेहरु युवक केंद्राच्या स्थापणुकेचो भांगरा महोत्सव 14 नोव्हेंबराक मनयतले. ताची तयारी करपा खातीर देरका तालुक्यांत बसका आयोजीत करतात. दिवचल पालिका वाचपधरांत जाल्ले बसकेंत युवक केंद्राकडेन संबंद आशिल्यो युवा संस्था, सामाजीक संस्था, युवा पुरस्कार जैतिवंत आनी बरें मागतले हाजीर आशिल्ले.

युवक केंद्राचो उपसंचालक कालिदास घाटवळ, डॉ प्रवीण सावंत, संदीप पासेकार, संकेत मिशाळ, प्रमोद नावेंकार आनी हेरानी भांगरा महोत्सवाच्या आयोजना संबंदी आपले विचार मांडले.



काणका हांगा उज्यांत गोबोर जाल्ले टीव्ही सारके करपाचें सामान.

काणका हांगा दुकानाक उजो लागून 80 हजारांचे लुकसाण

■ भांगरभूंय । प्रतिनिधी

म्हापशें: आब्बासवाडो- काणका हांगा कळंगुटकार वाहन स्टोर तशेंच टीव्ही सारके करपाच्या दुकानाक उजो लागून सुमार 80 हजार रुपयांचें लुकसाण जालें. मंगळाराक सकाळीं 5 वरांच्या सुमाराक हो उजो लागलो. परब डेकॉरेटर्स दुकाना लागीं हरिश्चंद्र कळंगुटकार हाचे हे दुकान. ताच्या भायर ते टीव्ही सारके करपाचे काम

कर्ताले. थंयच्या सामानाक उजो लागलो सारके करपाक हाडिल्ले टीव्ही आनी हेर सामानाचो गोबोर जालो. शटरांतल्यान उजो वायन दुकानांत पावलो. घडणुकेची म्हायती मेळटकूच म्हापशेंच्या उजो पालोवपी दलाचे उपअधिकारी अशोक परब, सूरज शेटगांवकार, जयेश कळंगुटकार आनी हेर जवानांनी वचून उजो पालयलो.

बिट्स पिलानी वतीन कॉम्प्युटर सायन्स ऑनलायन पदवी वर्ग

■ भांगरभूंय । खबरां मेज

पणजी: बिर्ला इन्स्टिट्यूट ऑफ टेक्नॉलॉजी अॅड सायन्स पिलानीन (बिट्स पिलानी) संवसारांतल्या आघाडेच्या ऑनलायन लॉगिंग प्लॅटफॉर्म आशिल्ल्या कोर्सरा वांगडा सहकार्य करून कम्प्युटर सायन्स विशयांतलो ऑनलायन बी. एससी पदवी अभ्यासक्रम सुरू केला.



कम्प्युटर सायन्स बी एससी ऑनलायन पदवी अभ्यासक्रमाची सुरवात करतना बिट्स पिलानीचे प्रा. जी सुंदर.

ताका लागून व्हडले गुणवत्तेच्या कम्प्युटर सायन्स शिक्षणाच्या प्रवेशाचो संस्था विस्तार करतली. नोकराी संबंदीचो अभ्यायक्रम, वेगवेगळ्या उद्देग भागिदारांच्या अनपुटसय डिझायन केल्लें नेतृत्व आनी सॉफ्ट स्किलसयत सॉफ्टवेर डेव्हलपमेंट, डेटा विश्लेशण आनी मुख्य प्रणालींत प्रगत कुशळताय विकसीत करपा खातीर ह्या अभ्यासक्रमा वरवीं विद्यार्थ्यांक संक्षम करतले.

2015 मेरेन भारतांत 28 दशलक्ष नवीन तंत्रगिन्यानाच्यो नोकऱ्यो तयार जावपाचो अदमास आसा. तंत्रिक मनीसबळाची

वाडपी गरज लागतली. नॅसकॉम-झिनोव्ह अहवालांत 2026 मेरेन भारतांत 14 ते 19 लाख तंत्रज्ञान वेवसायिकांचो उणाव आसतलो असो अदमास केला. ताचेर उपाय म्हणून बिट्स पिलानीची बी. एससी पदवी पदविधारकांक नोकरेच्या मार्केटांत प्रवेश करपा खातीर तयार करतली. एंर्प्री- लेव्हल जॉब रोलखातीर, एप्लिकेशन, सिस्टम सॉफ्टवेर, कम्प्युटर प्रोग्रामर जावपा खातीर हो अभ्यासक्रम बरो आसा.

हे पदवी अभ्यासक्रमा खातीर विज्ञान वा गणिताची फाटभूंय नाशिल्ल्या विद्यार्थ्यां सयत 12 वी आनी तत्सम पात्रताय आशिल्ले कोणूय अर्ज करपाक शकतात. जगांतल्या खंयच्यान प्रवेश घेवपाक शकतात. व्हर्च्युअल आनी क्लाऊड लॅपचो फायदो घेवन शिकपी सिम्युलेसन लागू करपाक शकतले. फुडल्या नोव्हेंबर म्हयन्यांत सुरू जावपी पयल्या बॅची खातीर 12 सप्टेंबर सावन प्रवेश दिवपाक सुरवात जाल्या. अर्ज करपाची निमणी तारीख 15 नोव्हेंबर आसा.

पंच वांगडी उमरान पठान हाका अटक आनी सुटका

■ भांगरभूंय । प्रतिनिधी

मडगांव: रुमडामळ पंचायतीचो पंच वांगडी उमरान पठान हाका एआरएम उच्च माध्यमीक हायस्कुलाच्या कार्यालयांत वचून कर्मचाऱ्यांक अपशब्द वापरले खातीर केल्ले खातीर कुडतरी पुलिसानी अटक करून उपरांत जामिनाचे सोडलो.

ताचे आड हायस्कूल वेवस्थापकात कुडतरी पुलीस स्टेशनांत कागाळ केल्ली. तो बंदी घातिल्ल्या पीएफआयचो वावुरपी आसा असो दुबाव आसा. आपूण आरटीआय अर्ज सादर करपाक हायस्कूल कार्यालयांत गेल्लों. वेवस्थापकान तो घेवपाक न्हयकार दिल्ल्यान परत आयलों अशें पठाण हांणे सांगलें. ही घडणूक सोमार 12 सप्टेंबराक सकाळीं जाल्ली.

■ भांगरभूंय । प्रतिनिधी

पणजी : भाजप प्रवेशा खातीर काँग्रेसीच्याच आमदारांनी आपले कडेन संपर्क केल्लो. भाजपांत प्रवेश करपा इतलो आंकडो तुमचे कडेन आसा काय? इतलोच प्रस्न आपणें तांकां विचारिल्लो. ते भायर कसलेच उलोवप जावंक ना, अशें आमदार आलेक्स सिक्वेरा हांणी सांगलें.

पुर्डट खबरां चॅनलाक दिल्लें मुलाखतींत तांणी ही म्हायती दिली. काँग्रेसीचे आमदार फुटून भाजपांत प्रवेश करपाचे आसात, अशी चर्चा आसतली. पूण कोण वतले तांचीं नांवां आपणाक खबर

ना, अशें तांणी सांगलें.

काँग्रेस आमदारांचो गट भाजपात प्रवेस करतलो तशेंच कांय आमदार राजीनामो दिवपाक तयार आसात, अशो बातम्यो प्रसिद्ध जाताल्यो. हे फाटभुंयेर आलेक्स सिक्वेरा हांचें विधान म्हत्वाचें थारता.

कार्यकर्ते म्हणटात भाजपांत वच, कांय जाणांचो विरोध

कितें पावलां उखलप हे विशीं आपलो घुस्पागोंदळ जाला. हालींच कार्यकर्त्यां सयत आपणे पार्टी केली, कांय जाणांनी ताचो बसका असो उल्लेख केलो. वेंचणुकेंत आपणें मतदारांक आस्वासनां दिल्यात. ती पुराय

बायलेचेर गाडी मारून पळपी ड्रायव्हराक अटक

■ भांगरभूंय । प्रतिनिधी

वास्को: मडगांव वतना नागोवा सर्कला कडेन कल्पना रॉय हे बायलेक कारीचो धपको मारून पळ काडपी कार ड्रायव्हर जुजे इनास फर्नांडीस (19) ह्या तरणाट्याक वेर्णा पुलिसांनी सोदून काडून ताचेर गुन्यांव नोंद केलां.

सोमार 12 सप्टेंबराक सांजे जाल्ले हे घडणुकेंत कल्पनाक मरण आयलें. सोनारवाडो हांगचो जुजे आपले जीए 08 के 9093 हे कारीन पणजेच्यान मडगांवां वतालो. नागोवा सर्कलाकडेन मारुती ट्यू व्हॅल्यू शोरूमाकडेन ताणे कल्पना रॉयक धपको दिलो. तातूंत तिका दुखपात जाल्ल्यान मडगांवच्या

हॉस्पिसियो हॉस्पिटलांत तिका मरण आयलें. अपघात जाल्ले कडेन थॉबनारस्तना जुजे फर्नांडीस पळून गेलो. उपनिरीक्षक संकेत तळकरान निरीक्षक डायगो ग्रामियसाच्या मार्गदर्शना खाला तपास करून कारीचो आनी ड्रायव्हराचो सोद घेतलो.

वापराविणें आशिल्ल्या कुठ्ठाळे मार्केटाक चालना मेळटली

■ भांगरभूंय । प्रतिनिधी

मुर्गांव: तीन वर्सां आदीं लोकार्पण करून लेगीत वापराविणें पडून आशिल्ल्या कुठ्ठाळे मर्केट प्रकल्प प्रश्नाक चालना मेळपाची किर्हा दिसपाक लागल्यांत. गोंय साधन-सुविधा उदरगत म्हामंडळाचो उपाध्यक्ष दीपक नायक, कुठ्ठाळेचो आमदार आंतोनियो वाझ हांणी मार्केटाची पळोवणी करून कितें करपाची गरज आसा हें पळयलें.



कुठ्ठाळी मार्केटाची पळोवणी करतना कुठ्ठाळेचो आमदार आंतोनियो वाझ, साधन-सुविधा उदरगत म्हामंडळाचो उपाध्यक्ष दीपक नायक, कुठ्ठाळेची सरपंच सोनिया परेरा.

ठाणा-कुठ्ठाळी हांगा हो प्रकल्प बंदपाक 2013 वर्सा सुरवात जाल्ली. 28 जानेवारी 2019 दिसा पंचायत मंत्री माविन गुदिन्हो हांणी ताचें उक्तावण केल्लें. एक- दोन विक्रीते सोडल्यार बाकीचे विक्रीते थंय वचपाक तयार नाशिल्ल्यान सध्या तो धवो हत्ती जाला.

आमदार आंतोनियो हांणी मुख्यमंत्री डॉ प्रमोद सावंत हाचे कडेन फाटपुरवण करून ह्या प्रकल्पाचो वापर जावचो हे खातीर सध्या फुडाकार घेतला. मंगळारा सकाळीं दीपक नायक, जीएसआयडीचो वेवस्थापक ज्युड कार्वाहो,

कुठ्ठाळेची सरपंच सोनिया परेरा हांणी केल्ले पळोवणे वेळार तांकां मार्केटांत जायत्यो त्रुटी दिसून आयल्यो.

ह्या मार्केट प्रकल्पांत पुलीस स्टेशन आनी हेर सरकारी कार्यालयां व्हरतले अशी म्हायती आमदार आंतोनियो हांणी दिली. रस्त्याचे कडेन बसून

माल विकपी विक्रेत्यांचें मार्केट प्रकल्पांत स्थलांतर करतले अशें सरपंच सोनिया परेरा सांगलें. सरकारी कार्यालयां आशिल्ल्यान ह्या प्रकल्पांत लोक येतले आनी विक्रेत्यांक गिरायक मेळटलें असी आस्त तिणे उक्तायली.

■ भांगरभूंय । प्रतिनिधी

पणजी: गोंयांत व्हडा प्रमाणां घुंवळी वखदां वेव्हार, दरोडे, खून जावपाक लागिल्ल्यान कायदो आनी सुवेवस्थेचो प्रश्न उग्र्रासला. ती नियंत्रणांत हाडपाची मागणी करपी रिव्होल्युशनरी गोवन्साचे अध्यक्ष मनोज परब, आमदार विशा बोर्कार आनी हेर वांगड्यांनी मंगळारा पुलीस म्हासंचालकाची भेट घेवन ताका निवेदन भेटयलें. राज्यांत आशिल्ल्या झोपडपट्टींत पुलिसाक दवोरपाची मागणी तांणी केल्या.

राज्यांतली कायदो आनी सुवेवस्था हाताभायर गेल्या. गुन्यांव करपी चडांत चड लोक गोंयां

भायले आसात. ते बेकायदेशीर झोपडपट्टींत रावतात. ताका लागून थंय रावपी लोकांची आधारकार्डां मतदार वळखपत्रांकडेन जोडपाची गरज आसा. ताका लागून तांचेर नियंत्रण दवोरप शक्य जातलें अशें मनोज परब हांणी सांगलें.

राज्यांत भेळपुरीचीं दुकांनो परप्रांतीय चलयतात. ती रातीं उसरां मेरेन उक्तीं आसतात. अन्न आनी वखदा प्रशासन खात्यान तांचेर नदर दवोरपाक जाय. हे भेळपुरीवाले घुंवळी वखदांची पुरवण करतात हे हाचे पयलीं दिसून आयलां. हे विशीं चवकशी करपाची गरज आसा अशें परब हांणी सांगलें.

शिबोले, कामुर्ली 24 वरां काळखांत

■ भांगरभूंय । प्रतिनिधी

शिबोली: म्हापशेंच्या सबस्टेशनांतल्या व्हडले तांकीच्या ट्रन्स्फोर्मरांत दोश तयार जाल्ल्यान शिवोली आनी कामुर्ली वाठारांतल्या लोकांक सुमार 24 वरां काळखांत काडचीं पडलीं. सोमारा राती उसरां मेरेन वीज पुरवण सुरळीत करप वीज खाल्याक शक्य जालें ना. फाटल्या आयतारा सांजे ट्रान्स्फोर्मरांत दोश तयार जालो. ताका लागून मार्ना, शिवोले, सडयें, ओशेल आनी कामुर्ली वाठारांतले वीज पुरवणेचेर परिणाम जालो. कांय कडेन रातीं 2 वरांचेर लायट आयली आनी रोखडीच गेली. खैराट, वागळी वाठारांत सोमाराक सांजे 4.30 वरांचेर लायट आयली. मार्ना वाठारांत राती 3 वरांचेर वीज पुरवण सुरू करून सकाळीं बंद केली.

ट्रान्स्फोर्मरांत तयार जाल्लो दोश काडून आयतारा रातींच वीज पुरवण सारकी केल्ल्याचो दावो वीज अभियंत्यांनी केलो. सोमाराक रातीं 8 वरांचेर अभियंतो प्रदीप नावेंकार हांचेकडेन संपर्स सादलो तेन्ना आयतारा रातींच वीज पुरवण सारकी केल्ल्यांचे तांणी सांगतकूच जे कडेन लायट आयली ना ताची म्हायती दितकूच तो गडबडलो. धुळेर फिडराक काम सुरू आसा मार्ना वाठारांत एक वरांत लायट येतली अशें तांणी सांगलें मात लायट आयलीच ना. मंगळारा सांज मेरेन वीज पुरवण सुरळीत जाली अशें तांणी निमाणे सांगलें.

क्र. आरएनडी/काम/पी/निविदा/20-21/378
गोंय सरकार
न्हंय येरादारी खातें,
बेती-गोंय
तारीख:- 13/09/2022
शुद्धीपत्र-I
संदर्भ: निविदा कळोवणी:-क्र. आरएनडी/काम/332/22-23 तारीख: 26/08/2022 "एम एस इलेक्ट्रोड" खरेदी खातीर निविदा फॉर्म विक्रीची निमाणी तारीक 28/09/2022 मेरेन वाडयल्या आनी 29/09/2022 दिसा बंदर कप्तानाचे कचेरेंत 15.00 वरांचेर उगडटले. निविदाकारान निविदा विधीवत रितीन भरची आनी न्हंय येरादारी खातें, बेती, गोंय हे मुख्य कचेरेंत दवरिल्ल्या निविदा बॉक्स्रांत 29/09/2022 दिसा दनपारच्या 12.30 वरां मेरेन जमा करची. डीआय/एडिडिटी/975/2022

मास्क घालात, समाजीक अंतर पाळात, हाताची नितळसाण राखात.

गोंय राज्य शार उदरगत एजन्सी
(गोंय सरकाराचो उपक्रम)
6वो माळो, श्रमशक्ती भवन, पाटो-प्लाझा
पणजी, गोंय फोन 2437210, फॅक्स: 2437094
www.gsuda.org ई-मेल: membersecretary@gsuda.org
निविदा कळोवणी
(फक्त ई-निविदा पद्दतीन)
FILE/No.F.43/3/GSUDA/E-TENDER/55/2022-23/1181 तारीख: 13/09/2022
हें कचेरेन ई-निविदा आमंत्रीत केल्या आनी निविदा आमची वॅबसायट https://eprocure.goa.gov.in ह्या कामा खातीर निविदा आमंत्रण कळोवणी:- वाळपयच्या नगरपालिकेच्या मैदानावर अतिरिक्त सुविधा उपलब्ध करून दिवप. वाळपय हाय मास्ट स्पोर्ट्स लायटिंगचो डिझायन, पुरवण आनी स्थापणूक. निविदा खातीर अदमाशे खर्च:- ₹. 97,67,539.00
ईएमडी: ₹. 1,95,350.00
ऑनलायन अर्ज आनी सादर करपाची निमाणी तारीख 26/09/2022 दिसा 17.00 वरां मेरेन. निविदा कळोवणीची तपशीलवार म्हायती कचेरीचो नोटीस बोर्ड आनी आमची वॅबसायट https://eprocure.goa.gov.in हाचेर पळोवची.
अदीक म्हायती खातीर वांगडी सचीव, जीएसयूडीए हाचे कचेरेंत संपर्क सादचो. डीआय/एडिडिटी/974/2022

मास्क घालात, समाजीक अंतर पाळात, हाताची नितळसाण राखात.

गोंय सरकार
पर्यटन खातें
पर्यटन भवन,पाटो, पणजी, गोंय
फोन: 0832-2494200/17 फॅक्स: 0832-2494227
ई-मेल: deptgoatourism@gmail.com
वॅब: goatourism.gov.in
No. 4/2(31-59) Part File II/2022-DT/1937 तारीख: 13.09.2022
संक्षिप्त निविदा कळोवणी
(फक्त ई-निविदा पद्दतीन)
गोंय पर्यटन खातीर जनसंपर्क (पीआर) आनी विपणन आदारा खातीर सेवा पुरवणदाराची नेमणूक
पर्यटन खातें, गोंय सरकार "गोंयवा पर्यटना खातीर जनसंपर्क (पीआर) खातीर सेवा पुरवणदाराची नेमणूक आनी विपणन आदारा" खातीर पात्र संस्थां कडल्यान ई-निविदा आमंत्रित करता. निविदा खातीर अर्ज करपाची इत्सा आशिल्ल्या एजन्सींक निविदा दस्तावेजा प्रमाण गरजे प्रमाण पुराय म्हायती सयत आपली बोली सादर करूं येता. बोली सादर करपाची निमाणी तारीख 19.10.2022 दिसा दनपारच्या 3.30 वरां मेरेन आसा. तपशीलवार निविदा कळोवणी खातीर आनी ई-निविदेंत वांटो घेवपा खातीर उपकार करून आमची ई-निविदा वॅबसायट https://eprocure.goa.gov.in हाका भेट दिवची. निविदा कळोवणी संदर्भां खातीर www.goa-tourism.com चेरूय उपलब्ध आसा.
डीआय/एडिडिटी/976/2022

मास्क घालात, समाजीक अंतर पाळात, हाताची नितळसाण राखात.

पान 1 वयल्यान

अतिरिक्त वर्ग घेनात; अनुदान जातलें बंद

जातली. ह्या पर्यायांची म्हायती शिक्षकां कडेन आसप गरजेचें. जाल्यारूच ते विद्यार्थ्यांक करिअर संबंदान मार्गदर्शक करपाक शकतात, अशें मुख्यमंत्र्यान म्हणलें. कुशाळ भारत मोहिमेच्या माध्यमांतल्यान मुळावी साक्षरता आनी मुल्यांक सुरू करतले. राज्य संशोधन केंद्राच्या माध्यमांतल्यान सरकार संशोधन क्षेत्रांत काम करपाक इत्सूक आसपी विद्यार्थ्यांक उर्बा दिता. मात ते खातीर तांची बुन्याद घटमूट जावप गरजेचें. शिक्षकांनी हे खातीर यत्न करपाक जाय, अशें तांणी म्हणलें. शिक्षक हो दरेकल्याचे जिणेंत म्हत्वाचो घटक. नवी पिळगी घडोवपाचें काम शिक्षक करतात, पर्यायान ते राष्ट्र उबारणेंत योगदान दितात. पंपरीक अध्यापन पद्दती आनी अध्यापनशास्त्रांतल्या बदलां कडेन जुळोवन घेतिल्ले खातीर शिक्षण सचीव आयएसवी धवन हांणी शिक्षार्थ्यांचो तोखणाय केली. ह्या वेळार शिक्षिका सरोजिनी गांवस, डायगो पिंटो, सुभाष जाण हांणी मनोगत उक्तायलें. ह्या वेळार गणपतराव के राणे, देविदास कोटकर, मारियो रूबेन कॉस्ता हांकां पुरस्कार भेटयले. सत्तरी, मुर्गांव आनी काणकोण म्हालांतल्या भाग शिक्षण अधिकाऱ्यांक सर्वोत्कृश्ट कामगिरी खातीर भोवमानीत केले. सुवाळ्याक शिक्षण संचालक शैलेश डिंगडे, संचालक, राज्य शैक्षणिक संशोधन आणि प्रशिक्षण परिषद (एससीईआरटी), नागराज होन्नेकेरी आनी मोरपिलां केंपें सरकारी हायस्कुलाची मुख्याध्यापिका राष्ट्रीय शिक्षक पुरस्कार फावो जाल्ली मारिया मुरेना मिरांडा हाजीर आशिल्ल्यो.

आयआयटी: एकल्याक अटक, कांय जाणांक समन्स

हांगा लोकशाय सोंपल्या, हुकूमशायेन सरकार लोकांच्यो जमनी ताब्यांत घेवपाक



संपादकीय

आयआयटी जायच, पूण.....

दोगांयनी खबरदारी घेवची. कारण, आंदोलनाक लागून कोडसाण वाडटा आनी मागीर ती बरींच वर्सां उरता. मनशांच्या प्रत्येक कृतींत ती शिरपत रावता. तेन्ना ह्या आयआयटी मुद्द्याचेर संबंदितांनी जाता तितले बेगीन सुवर्णमध्य सादून मार्ग काडल्यार बरो.

आयआयटीक सगले कडेन विरोध जाला तो जमनी वयल्यान. शेळ- मेळावली शेतां वतलीं, घरां सोडचीं पडटली, ही भिरांत आशिल्ली. सांग्यारुय शेतांचो प्रस्न आसा खंय. दोनूय कडले आंदोलक शेतकार. मुखेलपणान बायलो. दोनूय कडल्या आंदोलनाची पद्दत एक सारकी आशिल्ल्यान आयआयटी समर्थकांक भायले लोक हें आंदोलन करतात, मेळटा ताका विरोध करतात, अशें दिसता. कांय जाणांनी तशे आरोपूय केल्यात. पूण, आतां मेरेन नियोजित आंदोलन थळाचेर दिसल्यात ते थळावेच शेतकार. आमचीं शेतां, दोंगर काबार करुन आमकां आयआयटी जाल्ली नाका. कोणे कितलीय बळजबरी करुं, आमी रस्त्यार देवन विरोध करतले, अश्यो प्रतिक्रिया आंदोलकांनी उक्तायल्यात. ‘एकल्याय शेतकाराचें हांव लुकसाण जावपाक दिवचो ना. गरज पडल्यार

आयआयटी सारकी संस्था आसप, हें राज्या खातीर भूशण. म्हणटकच मनां दुखयनासतना उपाय सोदचो.

स्वताची जमीन दिवन मतदारसंघाची उदरगत करपी हो प्रकल्प हांगा उबारतलो’, अशी प्रतिक्रिया थळाव्या लोकप्रतिनिधीन एके बसकेंत उक्तायिल्ली. आतांय ते म्हणटात, ‘हांगा शेत ना, एक मिटर जाग्यार पसून कोण भात रोयता जाल्यार दाखोवन दिवचें. ही सगली जमीन सरकारी मालकेची. एकल्याचीय खाजगी जमीन ना.’ ताचे भायर तांणी एक गंभीर आरोप केला, तो म्हणल्यार एक धर्मीक संस्था ह्या आंदोलना फाटल्यान आसूं येता. आतां लोकप्रतिनिधीच्या ह्या आरोपांत आनी वयल्या दाव्यांत कितलें तथ्य आसा, तें विरोधकूच सांगपाक शकतात.

थळाव्या लोकप्रतिनिधीच्या म्हणण्या प्रमाण, आयआयटीक 15 लाख चौ. मिटर जागो लागता. सरकारान फक्त साडेसात लाख चौ. मिटर जागो दिला. जाणकारांचें मत वेगळें. नव्या धोरणा प्रमाण खंय, आयआयटीक 250 एकर जमीन लागता तर आयआयएमाक शारांत 10 एकर मेरेन आनी गांवांनी 60 एकर. (10 एकर म्हणल्यार 40,468 चौ. मिटर) जमनीचो व्हडलो कुडको मेळना म्हूण स वर्सां पयलीं कांय राज्य सरकारांनी हे जमनींत कपात केल्ली. फुडारी म्हणटात,



आयज मेरेन सोयिस्करपणान बदल करत आयल्यात आमी. ह्या समाजाक जेन्ना जेन्ना प्रकरणां हाता भायर वता शीं दिसल्यांत तेन्ना मागीर

जाल्यार आपलो पुरुशार्थ तरी गाजयतलो. तो मागीर चोर जावं, मवाली जावं, सोरो पिवन घरांत बोवाळ घालूं ना जाल्यार गाळ्यो मारुन आपलें दादलेपण मिरावं. घरच्या वंशाक चलोच जाय. हाचे उरफाटें बायलेन कितलोय पुरुशार्थ गाजयलो जाल्यार लेगीत ती दुसऱ्याल्या घरांत वचपाची. थंयचें नांव वयर काडपाची. कितलेंय नांव काडलें तरीय निमाणें घरचें तिणेंच तर सांबाळपाक जाय. आनी चुकून भुरगें जल्माक घालपाक पावली ना जाल्यार तोंड धांपून तिणें मोन्यांनी जगपाक जाय.

समाजाच्या ह्याच दुटप्पी नेमांक आनी समजांक लागून आमकां एका निकतेच जल्माक आयिल्ल्या बाळाकाक मरणाच्या दारांत धुकलपाक कसलीच लज दिसना. घडये त्रास जाताय आसत, मात ह्या समाजाच्या हाल अपेश्टां मुखार ते त्रासुय कांयच न्ही दिसतात. परत चलयेक जल्माक घालें म्हणून थोमणे सोंसचे परस नाकाच हें चली भुरगें इतलें मानपा मेरेन एक आवयची मनस्थिती जायत आसत जाल्यार कितले चुकतात आमी? आमकां खरें म्हळ्यार फांशीची शिक्षा फावो. फांशी न्हय जायत पूण ह्या समाजाक योग्य अद्ल घडोवपाक आतां पावलां मारचींच पडटलीं. आनी म्हणून कितल्योय तोंकाच्यो दिसल्यो तरीय आयच्यो अस्तुर्यो आतां आपली मुमीका ठाम पणान मांडटल्यो. आनी त्या भुमिकेचें समर्थन करपा बगर ह्या समाजाक पर्याय उरचो ना.

लग्न जावन घोवाच्या घरांत वचपाचो नेम पिळग्यान पिळग्यो पाळत आयिल्ल्यो अस्तुरयो दोन कुटुंबा मदीं एक दुवो मुजरत जायत, पूण म्हणून त्यो आतां आपल्या आवय- बापायच्या घराक विसरच्यो ना. त्यो आपूण जल्माक आयिल्लें नांवय विसरच्यो नात. आपल्या आवय- बापायची आनी त्या घराचीय जबाबदारी त्यो तितलेच सक्षमपणान उभारतल्यो आनी तें कर्तव्य आतां आपल्या घोवाचेंय हाचीय जाणीव लग्न जाल्ल्या घराक करुन दितल्यो.



फुड्यांत आशिल्ली वस्त जेन्ना दिसना तेन्ना ‘दोळे आसून कुड्डो’ अशें म्हणटात. आपली एकाद्री वस्त तुट्ली वा शेणली जाल्यार कोणाचे तरी ‘दोळे लागले’ अशें म्हणटात. कोणाकूय खूप उमळशीकेन रावतात तेन्ना....

दोळ्यांक ऑपिल्लीं जायती गितां आनी सिनेमांची पदां सगल्या भाशांनी आसात. असलें भाग्य दुसऱ्या इंद्रियांक ना! आमी खुपशो गजाली पळोवनच शिकतात. हाची एक बरी देख म्हळ्यार घरांतलें ल्हान भुरगें. भुरगीं जें पळयतात तेंच तीं आपणायतात. त्या पासत आमी तांचे मुखार वायट वागपाक आनी करपाक जायना. देखून महात्मा गांधीजील्या तीन माकडां मदलें एक माकड दोळ्यार हात दवरुन आमकां होच संदेश दिता ‘वायट पळोवं नाकात.’



तानिया लोटलीकार

9158850477

सांग्यार जावपी आयआयटी मुखार चार बागो जातल्यो. थंय शेंकड्यांनी लोकांक नोकऱ्यो मेळटल्यो. मॉल जातलें तातूंत कामां मेळटलीं. सगली गजाल खरी, पूण ह्या शिक्षणीक संस्थांक इतली व्हडली जमीन जायच कित्याक? मुंबय 20-20 माळ्यांच्यो व्हडल्यो इमारती आसात, तसल्यो पांच इमारती बांदल्यार तातूंत आयआयटीक गरज त्यो सुविधा उबारपाक मेळनात? चडांत चड 25 हजार चौ. मिटर जागेंत आयआयटी प्रकल्प जावंक शकना? कमी जागो घेतल्यार कायद्यान तो गुन्यांव थारतलो? आतां आयआयटी फर्मागुडयेर हाडपाचें आमंत्रण वीजमंत्र्यान दिलां. हाका लागून वाद पेटूं येता. सोशल मिडियाचेर सध्या आयआयटीय गाजता. कांय जाणांच्या मतान झुआरीची सरकारान फुकट दिल्ली जमीन प्लॉट करुन विकचे परस थंय आयआयटी उबारुं येता.

दोन कडल्यान आयआयटीक विरोध जाल्ल्यान आतां हो प्रतिश्ठेचो प्रस्न जाला. खंयचेय परिस्थितींत ती सांग्यारूच जावपाक जाय, अशें समर्थकांक दिसता. तर काणकोण, सत्तरींतल्यान तिका धांवडायली, म्हणटकच आमीय येशस्वी जातले, अशें विरोधकांक दिसता. ह्या झुजांत भलत्यांचेरुच काळ येवचो न्हय. आयआयटी सारकी संस्था आसप, हें राज्या खातीर भूशण. म्हणटकच मनां दुखयनासतना उपाय सोदचो.

होमखण

शिक्षणाच्या बळग्यार उंच भरारी घेतना तिचे खातीर तिचें काम, वेवसाय, नोकरी तितलेंच महत्वाचें आसतलें. ताका त्यो फावो तें प्राधान्य दितल्यो. तुजी जबाबदारी पयलीं घर म्हणून सांगप्याक ती म्हजी आनी घोवाची दोगांयची समान जबाबदारी हाची जाण त्यो करुन दितल्यो. घरांत येवपी पयसो आनी कुटुंबाचो समतलो हो दोगांयनी सांबाळपाचो हाची याद त्यो पावला पावला कणकणी करुन दितल्यो. जितले बेगीन ह्या समाजांतली तिची दुय्यमता सोंपतली तितलेच बेगीन हो समाज चलयच्या जल्माचोय उत्सव तितलेच उमेदीन मनयतलो.

घरांतल्या उत्सवांनी दादल्याचीच गरज लागता ह्याय समाजांक फाट करत त्यो आता चवथीक गणपती पुजपा सावन गणपती पावयता मेरेन सगळ्याचो भार सक्षमपणान पेलतल्यो. गरज म्हणून बेठेच दुसऱ्या कोणाक हाडून उबें करपाची पिशेंपणा टाळत त्यो स्वताच आता पुजेचें ताट हातांत घेतल्यो. थंयच्यान केल्ली सुरवात तांकां एक एक करुन सगळ्या धार्मीक विधींचे वजें उबारपाक आदार करतली सरणाक उजो लावंक मागीर ह्या समाजाक दादल्याचीच गरज लागचीना. मनशाच्या लिंगा परस गेल्ल्या मनश्या कडेन आशिल्ले ऋणानुबंध ताका योग्य निरोप दिवपाक चड आदाराक येतले.

आनी कायद्याचो, नेमांचो, वर्सान वर्स चलत आयिल्ल्या रिती रिवाजांचो धाक दाखयलोच कोणेंय जाल्यार मागीर कायदेशीर लढो लढपाक लेगीत आयच्यो धुवो फाटीं फुडें पळोवच्यो नात. पडलीच गरज जाल्यार देवळांत म्हजनी हक्क मेळोवपाक लेगीत त्यो फुडें सरसावतल्यो. आनी कोण जाणा आयज ह्या सगळ्या बदलांक विरोध करपी स्वताच्याच घरांत धुवांचेच राज्य पळयतले तेन्ना तेंच मुखार सरुन तांच्या ह्या यत्नांक बळगेय दित?

आयज मेरेन सोयिस्करपणान बदल करत आयल्यात आमी. ह्या समाजाक जेन्ना जेन्ना प्रकरणां हाता भायर वता शीं दिसल्यांत तेन्ना मागीर आमी रावन ताणे न्ही म्हळ्यार मूक समर्थन तरी दाखयलांच बदलाक. तिच्या ह्याय ल्हान ल्हान पावलांक येवकार दितलोच तो. तोच येवकार ह्या समाजाक योग्य दिका दाखयतलो.



अन्वेषा सिंगबाळ

9923442746

म्होंवा बोट

कालचें भुरगेपण

वासकोच्यान पणजे मेरेनच्या प्रवासांत कुट्याळे लागसार आयज सकाळच्या आदेसाक एक बायल आपल्या भुरग्याक खांदार उखलून लागींच आशिल्ले शाळेंत पावपाक वताली, पूण म्हाका फक्त म्हज्या दुचाकी वेल्यान त्या माणकुल्या भुरग्याच्या दोळ्यांतल्यान व्हावपी दुकां पळोवन, घडये ताका शाळेंत वचपाचे मन ना, अशें जाणून आयलें. तांकां पळोवन म्हजें भुरगेपण दोळ्यां सामकार आयलें. कोणाक येवचें ना?

म्हाका ल्हान आसताना म्हजी आवय अशींच शाळेंत पायताली आनी हांव पुराय वाट रडत सुडालो. केन्ना केन्ना आवयच न्हय तर म्हजो बापूय लेगीत म्हाका शाळेंत व्हरुन पायतालो, म्हाका मात शाळेंक वचपाक सामको वाज येतालो, पूण आवय जबरदस्तीन वर्गान व्हरुन बसयताली. म्हाका तर अजून याद आसा, हांव रडचो न्हय म्हूण दोगां मदलीं कोणूय एकटो म्हजी शाळा सुटसर वर्गाच्या भायर बसून रावतालो. म्हज्या पोटांत अन्नाचो कण वयतालो खरो, पूण ती बाबडीं उपाशी पोटार पुराय आदेस काडटालीं. ल्हान आशिल्यान म्हाका तें जाणवनासलें. म्हाका दर्जदार शिक्षण मेळचें, हांव शिक्षणाच्या मळार पर्जळपा खातीर तांणी केल्लीं जागरणाय हांवें पळयल्यांत.


शाळेक आयतारची सुटी आशिल्यान दिसभर मातयेन लोळप, इश्टा बरोबर लिपच्यानी, धरच्यानी खेळ खेळपाक आमकां कितली उमेद आसताली. केन्ना केन्ना तर आवय कडल्यान तापसाणीय खावचीं पडटालीं, मागीर आमी एके कुडींत कनशांक वचून रडत बसताले. कितले खुशालभरीत आशिल्लें आमचें भुरगेपण ! ना कसलो दबाव, ना कोणाची किटकिट, ना कसले ताण. पूण जशें वय वाडत गेलें आमी व्हड जावंक लागले तशें तशें आमच्या भुजांचेर जापसालदारकेंचें वजें येवंक लागलें. शिक्षण पुराय जाय मेरेन इश्टा वांगडा हांगा थंय भोंवप, खेळप तर आसतालेंच, पूण तें लेगीत हळू हळू कमी जावपाक लागलें. आताच्या आधुनिक काळांत आमी सामकें व्यस्त जाल्यात. आतां नाचूंक खेळपाक आमकां वेळ मेळना.. आनी हें जिवीतांचें सत्य जावन आसा. आमकां आमचें भुरगेपण मेळचें ना खरें, पूण दरेकल्याक आपलें भुरगेपण परत एकदा मेळचें, अशें दिसता.

विष्णू नावेंकार

7709868431

हांतरी

ई-मेल

काल तुमची कविता वाचली, सकयल तुमचें नांव पळयतकूच मुखामळ खोशयेन फुल्लें कितल्याशाच जाणांक तुमचे काविते विशीं सांगलें, फोन नंबरा खातीर इश्टांक विचारलें कोणा कडेनूच म्हाका तुमचो नंबर मेळ्ळो ना, पूण तुमच्या नांवा सकयल आशिल्ली ई-मेल मात म्हज्या नदरेंतल्यान चुकली ना टिचर,	
तुमकां खूब कितें सांगचें आसलें, ते उमेदीचे खीण परत जगपाचे आसलें तुमच्या हाता खाला परत शिकचें आसलें, तुमच्या आवाजाचो तो खणखण, उतरांची म्होवाळसाण आयजूय म्हज्या कानांत वाजता मोगान फिरयल्लो तो मायेचो हात, वाकड्या उतरांनी दाखयिल्ली ती सरळ वाट म्हाका ते खीण परतून अणभवपाचे आसात शाळेंतले तें खिणन खीण परत एकदां जियेवपाचे आसात शाळेंतलीं धूमशेणां, तीं मस्तीपणां आयज वितल्यार म्हाका म्हजीच दिसता पिशेपणां खीण तें अनमोल आसले जिणेचे वांटेर तांकां खूबूच मोल आसलें, खूब कितें शिकलें, आनीकूय शिकपाचें उरिल्लें पूण...	
कळ्ळेंचना ते दीस नकळटां सरले आतां उरल्यात फक्त यादी आनी. तें खीण परते जियेवपाची आस	
लक्षता मातोणकार <p>8698687306</p>	

ललीत

आमच्या पांच इंद्रियां मदले दोळे हे आमचे कुडीचो एक म्हत्वाचो भाग. निसर्गाची सुंदरताय अणभवपाक आमकां दोळ्यांची गरज पडटा. सरभोंवतणी कितें घडटा, ताची दोळे हे गवाय. दोळे बरें तशें वायटूय पळयतात. हांसतात आनी दुकांय गळयतात. खूप त्राण आनी भारुय घेतात. जागयतात आनी झेमेतातूय. दोळ्यांचे रंग तरातरांचे. काळे, चॉकलेटी, घारशे,



निळे आदी... एकाच मनशाक दोन वेगवेगळे तरांचे दोळे आशिल्ले आमकां मेळटात.

दोळे खूप कितें व्यक्त करतात. ते केन्नाच फट मारीनात. जांव तो मोग, राग, भंय, तिडक, दुख्ख, चिंता वा फटिंगपणा. कांय कडेन जंय आमचे ऑट उलयनात, थंय दोळे खूप कितें सांगून वतात. ती

काळजाची भास जावन आसता. दोळ्यांची भास समजून घेवप खूप गरजेची. नव्या मोगी जोडप्याक उतरांची जशी गरज भासना, तशेंच लग्नांत पोरण्या जाल्ल्या जोडप्यांनी दोळ्यांतलो हावभाव समजून घेवपाची फिशालकाय जोडल्या, म्हणप अतिताय जावंची ना. मुखा वेलो मनीस कितें सांगूक सोदता तें ताच्या दोळ्यांत स्पश्ट बरयिल्लें आसता. फकत वाचतल्याक तें कळूंक जाय.

दोळ्यांचेर आदारिल्ले जायते वाक्प्रचार आसात. एक मोगी मोगीकेक कितलो मोग करता तें सांगपाक दर्या कडेन दोळ्यांची तुळा करतना तिच्या ‘दोळ्यांत बुडलां’ म्हळ्यार तो तिचो कितलो मोग करता हें सांगता. ‘दोळ्यार साय हाडप’ म्हळ्यार खरें कितें तें आडनदर करप. ‘दोळ्यांत फूल पडप’ म्हळ्यार विज्ञानीक भाशेंत कॅटरेक्ट जावप. फुड्यांत आशिल्ली वस्त जेन्ना दिसना तेन्ना ‘दोळे आसून कुड्डो’ अशें म्हणटात. आपली एकाद्री वस्त तुट्ली वा शेणली जाल्यार कोणाचे तरी ‘दोळे लागले’ अशें म्हणटात. कोणाकूय खूप उमळशीकेन रावतात तेन्ना ‘दोळ्यांत तेल घालून वाट पळयतात’ अशें म्हणटात. कोणेय पयलींच्यो गजाली याद करुन दिल्यार, हश्या आजून त्यो म्हज्या ‘दोळ्यां मुखार येतात’ अशें म्हणटात. ‘दोग भाव शेजारी, पूण भेट ना संवसारी’ अशें दोळ्यांचेर एक उमाणेय आमकां मेळटा.

दोळ्यांच्या रंगा वेल्यान आरोग्याची जाण जाता. कामणीन दोळे हळडुवे जातात. आनी दोळे आयल्यार तांबडे, धवशे आसल्यार आंगांत रगत उणे आनी सुजल्यार प्रेसावांचें. दोळ्यांचे वेगवेगळे आकारुय आसतात. चिनी लोकांचे तर सामके बारीक आनी थोड्यांचे सुमारा भायर मोठे. थोडे आपल्या इश्टांची फिरकी घेत तांच्या दोळ्यांचीं फकाडां करतात. बारीक दोळे आशिल्ल्यांक ‘चिंकी’, मोठे दोळे आशिल्ल्यांक ‘बल्ब’ आनी वक्ल आशिल्ल्यांक ‘बॅटरी’ म्हणटात.

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. **234**, थिवो इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो

माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे

सुवातेर उजवाडायलें. फोन नं. **2405952**.

■ **ई-मेल: bhaangarbhui@gmail.com** (बातम्या खातीर) **bhaangarbhueditorial@gmail.com** / (लेख आनी

साहित्या खातीर) / **bhaangarbhuinadv@gmail.com** (जागरातीं खातीर). ■ **सुचोवणी:** अंकांत व्यक्त जावपी मतां कडेन

संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



पावसाचें उदक सांठोवपी ‘जलनायक’ - विनय गांवस

केंद्रीय जल शक्ती मंत्रालयान आपल्या जलनायक। नायिका : सांगात तुमच्यो कथा’ हे सर्तीचो निकाल जाहीर केला. तातूंत दिव्यांश टंडन (मेरठ), विनय विश्वनाथ गांवस (केरी- सत्तरी), अमित (उत्तर प्रदेश), बबीता राजपूत घुवारा (मध्य प्रदेश), अनुराग पटेल (बांदा), स्नेहलता शर्मा (शिवपुरी) हे जैतिवंत थारल्यात.

केंद्रीय जल शक्ती मंत्रालया खाला उदक संसाधन, न्हंय उदरगत आनी गंगा कायाकल्प खात्यान ही सर्त सुरु केल्या. ह्या प्रकारची ही तिसरी सर्त मायगढ पोर्टलाचेर 1 डिसेंबर 2021 सावन सुरु जाल्या. ती 30 नोव्हेंबर 2022 मेरेन चालू आसतली. दुसरी सर्त 19 सप्टेंबर 2020 सावन सुरु जावन 31 ऑगस्ट 2021 दिसा सोंपली.

सामान्य लोकां मदीं उदकाचें म्हत्व रुजोवपाच्या यत्नांक उर्बा दिवप हो ही सर्त घडोवन हाडपा फाटलो हेतू. प्रधानमंत्री नरेंद्र मोदी हांचे संकल्पने प्रमाण देशांत उदका संवर्धनाचेर काम करपाक सामान्य लोकां मदीं जागृताय निर्माण करप गरजेचें आसा. हे सर्तींत स जैतिवंत ऑगस्ट 2022 म्हयन्या खातीर वेंचून काडल्यात आनी तांकां धा हजार रुपया रोख इनाम आनी प्रमाणपत्र दितले.

केरी पंचायतीच्या रावण- केळावड्यां उदकाचो सांठो वाडोवपाच्या हेतान फाटल्या कांय वर्सां सावन विनय गांवस ह्या प्रकल्पाचेर काम करतात. प्रकल्पाक गोंय सरकाराच्या शिंपणावळ खात्याचो म्हत्वाचो आदार मेळ्ळो. गोंय शिंपणावळ खात्याचे मुखेल अभियंते प्रमोद बदामी आनी वरिष्ठ अधिकाऱ्यांनी भेट दिवन प्रकल्पा खातीर विनय हांकां परबीं दिल्लीं. पावसाच्या दिसांनी व्हड प्रमाणांत



उदकाचो नाश जाता. खासा प्रकल्पा वरवीं हें उदक सांबाळ्ळें जाल्यार फायद्याचें थारूंक शकता. जमनींतली उदकाची पातळी उणी जायत आसा. पूण, जमनी पांदा उदक सांठयल्यार वा जिरयल्यार ताचे पयस मेरेन फायदेशीर परिणाम जावंक शकतात. हे संदर्भांत विनयान हो प्रकल्प चालीक लायिल्लो.

जैतिवंतांचीं वळख

विनय विश्वनाथ गांवस

केरी- सत्तरी वाठारांतल्या केळावडें गांवांत पांख्या (छप्पर) वयलें पावसाचें उदक एकठांय करपा खातीर आनी कूपनलिका

सर्तींत तुमीय वांटेकार जायात

ही सर्त म्हयन्याळ्या तत्वाचेर जाता आनी ताची म्हायती मायगढ पोर्टलाचेर मेळटा. हे सर्तींत वांटो घेवपाची इत्सा आशिल्ल्या सर्तकांनी आपल्यो उदका संवर्धन यशस्वी कथा 1 ते 5 मिनटां काळाच्या व्हिडियोच्या रुपांत सुमार 300 उतरांचें बरयल्लें वर्णन आनी ह्या पोर्टलाचेर आपलें काम दाखोवपी कांय फोटो धाडपाची अपेक्षा आसा. सर्धकांनी हें (आपल्या व्हिडियोच्या युट्युब लिंका वांगडा) www.mygov.in ह्या संकेतथळार शेअर करूं येता. ते भायर अर्जदारांनी waterheroes.cgmb@gmail.com ह्या संकेतथळा वरवींय आपल्यो प्रवेशिका सादर करूं येतात.

रिफ्लिंग करपा खातीर सुरु केल्ले मोहिमेचे विनय गांवस हे प्रकल्प संचालक. हो प्रकल्प टेरीच्या सहकार्यान स्थापन करपाचो आसा.



आनी लोकां मदीं उदका संबंदी जागृताय करतात. सारथी समाज कल्याण संस्था (मेरठ छावणी) हे संस्थेचे ते उपाध्यक्ष.

अमित

उत्तर प्रदेशांतल्या जालोन जिल्ह्यांतल्या मलकपुराचो गांव मुखेली आनी दिल्लींत पत्रकार आशिल्ल्या अमितान गांवचे मुळावे शाळेक पुरटीक अन्न दिवप, झाडां लावप, पर्यावरण संरक्षण आनी उदक शुद्ध करपाची प्रक्रिया करप अशा जायत्या उदरगतीच्या उपक्रमांनी वांटो घेतला.

बबीता राजपूत घुवारा

मध्य प्रदेशांतल्या छत्तरपूरच्या बबीता

राजपूत घुवारा चार चेक धरणां आनी दोन आऊटलेट बांदपाच्या कामांत तशेंच बोरी बंधन बांदपाच्या कामांत वांटो सक्रिय आसात.

अनुराग पटेल

बांदा जिल्लो दंडाधिकारी अनुराग पटेल हांणी उदका संवर्धनात म्हत्वाचे यत्न करपा खातीर ‘जल कुंभी हटाओ- तालाब बचाओ’ आनी ‘जल संचय, जीवन संचय’ ह्यो दोन म्हत्वाच्यो मोहीम सुरु केल्यात. वाठारांतल्या 126 तळ्यांतल्यान उदकांतली जलपर्णी काडपाक तांणी वेगवेगळे उपक्रम सुरु केल्यात. तशेंच कायाकल्पाच्या हेतून आनीक कांय मैल खणून चंद्रवाल न्हंय परतून जिवंत करपाचे खाशेले यत्न केले. ताच्या यत्नांक लागून मिर्झापूरांतलीं 664 तळीं आनी फारुखाबाद जिल्ह्यांतलीं 101 तळीं परत आशिल्लीं तशीं जाल्यांत.

स्नेहलता शर्मा

शिवपुरी जिल्ह्यांतल्या पिप्रोधाच्या बदरवास ब्लॉक हांगा रावपी स्नेहलता शर्मा फाटल्या एका वर्सा सावन उदका संवर्धन आनी वेवस्थापनाच्या मळार खूब तोखणायेचें काम करता. गांवांत उदक आनी ताच्या संवर्धना विशीं जागृताय निर्माण करपाक तिणें बायलांक मुखार हाडलीं. तशेंच शेतांत उण्या उदकान पिकोवंक मेळटा अशा पिकां विशीं जागृताय केली



उदय सावंत
7972079443



सांखळेच्या महाविद्यालयाच्या विद्यार्थी मंडळाचे प्रवीण जेम्स सरचिटणीस

आयचे तरणाटे जर टिकावूपून, आत्मनिर्भरताय आनी उद्देजकते खातीर स्वताक वचनबद्ध करतात जाल्यार मनीस जाती मुखार आशिल्लीं व्हड आव्हानां सोडोवपाक ते मदत करूंक शकतले, अशें पी. ई. एस. कला आनी विज्ञान म्हाविद्यालयाचे प्राचार्य प्रो. विकास पिसुर्लेकार हांणी सांखळे म्हाविद्यालयाच्या विद्यार्थ्यांक मार्गदर्शन करतना सांगलें.

2022- 23 ह्या शिक्षणीक वर्सा खातीर सांखळेच्या सरकारी कला, विज्ञान आनी वाणिज्य महाविद्यालयाच्या विद्यार्थी मंडळा खातीर विद्यार्थी वेंचून आयल्यात. मंडळाच्या थापणूकेचो सुवाळो म्हाविद्यालयांत जालो. ताका प्रो. पिसुर्लेकार मुखेल सोयरे म्हूण हजर आशिल्ले. “विद्यार्थ्यांचें प्रतिनिधित्व करपी मंडळाक आपले कडेन आशिल्ल्या फुडारपणाची कुशळटाय वाडोवपाची भांगराची संद मेळ्ळ्या. हवामान बदल, मातयेचे प्रदूशन, पर्यावरणाची विटंबना, अन्नधान्याचो उणाव, मोबायलाचें व्यसन आनी शारिरीक निश्क्रीयतायेक लागून मनशाची मलायकी संकटांत सांपडल्या.

अशा जागतीक आव्हानांक तोंड दितना भारताक उदरगती कडेन व्हरपाक तरणाट्या फुडाऱ्यांची म्हत्वाची भुमिका आसा,” अशें तांणी फुडें सांगलें. तेच बरोबर हाजीर आशिल्ल्या तरणाट्यांक प्रेरणा दितना राष्ट्र आनी समाजा कडेन आशिल्ले तांचे जापसालदारकेची तांकां जाणविकाय करून दिली. स्वच्छ भारत, विद्यार्थी इंटरनशिप आनी संस्थात्मक नवनिर्माण मंडळाच्या उपक्रमांत विद्यार्थ्यांनी सक्रीय वांटो घेवंक जाय अशेंय तांणी सांगलें.

महाविद्यालयाचे प्राचार्य प्रो. जेर्वासियो मॅंडीस हांणी येवकाराचें उलोवप केलें. मुखेल सोयऱ्यांची वळख तांणीच करून दिली. शांतपणान वेंचणूक घडोवन हाडिल्ले खातीर विद्यार्थ्यांक आनी प्राध्यापकांक परबीं दिली तशेंच विद्यार्थी मंडळ सर्वसमावेशक केल्ले खातीरूय तुस्त केली.

विद्यार्थी कल्याण समितीचे संयोजक प्रशांत भोसले हांणी विद्यार्थी मंडळ वांगड्यांची आनी समिती वांगड्यांची वळख करून दिली. विद्यार्थी मंडळाच्या नव्यान स्थापन जाल्ल्या वांगड्यांक प्राचार्यान सोपूत दिलो.

प्रवीण जेम्स सरचिटणीस म्हूण वेंचून आयला. ताणें आपल्या स्वीकार भाशणांत विद्यार्थ्यांक तांच्यो समस्या आपले तांकीन सोडोवपाचें आश्वासन दिलें. विद्यार्थ्यां खातीर तांची एकंदर उदरगत घडोवन हाडपा खातीर खेळ आनी कुशळटाय वाडोवपाक कार्यावळी सुरु करपाचे येवजणे विशीं सांगलें. विद्यार्थी आनी संस्थेचें वेवस्थापन हांचे मदलो पूल जावपाचें वचनय ताणे दिलें.

रुद्रा वेलिंगकार ही बायल प्रतिनिधी, दत्तराज चणेकार हो सांस्कृतीक सचीव आनी राकेश मल्लापूर हो खेळां सचीव म्हणून वेंचून आयला. महाविद्यालयाची उपप्राचार्य प्रो. सोनिया सिरसाट (शिक्षणीक), अशोक चोडणकार (प्रशासन) तशेंच हेर प्राध्यापक ह्या सुवाळ्याक वर्ग हजर आशिल्ले. सेजल डिचोलकार आनी योगिता गवंडी हांणी सादर केल्ल्या येवकार नाचान आनी दिवली पेटोवन कार्यावळीची सुरवात जाली. दत्तराज चणेकार हाणें उपकाराचें उलोवप केलें. समृद्धी गणपुले हाणें सुत्रसंचालन केलें.

कार्मेल महाविद्यालयांत ‘पावसोत्सव’

नुवेंच्या कार्मेल कला, विज्ञान आनी वाणिज्य महाविद्यालयाच्या कोंकणी विभागान वर्सुकी कोंकणी कविता सादरीकरण सर्त ‘पावसोत्सव’ आयोजीत केल्या. आंतर महाविद्यालयीन पावंड्यार जावपी ही सर्त 17 सप्टेंबराक महाविद्यालयाच्या सभाघरांत सकाळच्या साडेणवांक सुरु जातली. हे सर्तींत पदवी तशेंच पदव्युत्तर पावंड्या वेले विद्यार्थी

वांटेकार जावंक शकतात. कविता ‘पावस’ ह्या विशयाचेर, फक्त कोंकणींतल्यान रचिल्ली आसूंक जाय. कविता स्वता रचिल्ली आसूंक जाय. दर एका सर्तकाक कविता सादर करपाक चडांत चड 5 मिनटां दितले. दर एके शिक्षणीक संस्थेंतल्यान चडांत चड तीन सर्तकांनी वांटो घेवं येता. सर्तीच्या दिसा सर्तकान आपले कवितेच्यो दोन प्रती हाडप सक्तीचें. पयल्या

तीन सर्तकांक इनामां तशेंच जैतिवंत जाल्ल्याचीं प्रमाणपत्रां मेळटलीं. हेर सर्तकांक वांटेकार जाल्ल्याचीं प्रमाणपत्रां मेळटलीं. नांव नोंदणी खातीर <https://forms.gle/2qHtUJzg1QvJKCRUy6> हो गुगल फॉर्म भरून धाडप सक्तीचें. अदीक म्हायती खातीर कि्वी व्हियेगश - 98231 56597 वा शुभा वेलिंगकार 87882 51629 ह्या क्रमांकांचेर संपर्क करचो, अशें कळीत केलां.



चली

आसता घरची लक्ष्मी ती चली बापायची आसता लाडाची सगळ्यांचो हुस्को करता ती आसता खुब अपुरबायची ती चली....

शिक्षणान फुडें आसता ती चली रांदपाचें काम शिकता भायरूय कामाक वयता ती आसता खुब अपुरबायची ती चली....

आवय- बापायाक सांबाळटा ती चली मन सगळ्यांचें दवरता नवें शिकपाचो यत्न करता ती आसता खुब अपुरबायची ती चली



नेहा चंद्रकांत बांदेकार

9527725874

मोनो हांव


देवान म्हाकाय दिल्या तकली तकले भितर बसयल्या कवटी मेंदवांत म्हज्याय आसा सुख ग्रंथी तातूंत देवान रुजयल्या बुद्दी

धडाक म्हज्या गोमटी दिल्या पूण नाद कंठ दिलोना शिराक म्हज्या कान दिल्यात पूण श्रवण ग्रंथी रुजल्यो नात

नासल्यार नासूं, आवाज कंठाक नासल्यार नासूं, श्रवण कानाक देवाचो हांव उपकारी आसा ताणें दिल्या दृश्ट म्हज्या दोळ्यांक

म्हजो विधातो म्हाका विसता ताचें जग हांव पळयतां विचारांचें मालें मेंदवांत घुंवता हातांच्या करामतींन लोकां मेरेन पावतां

खंय कितें उणें आसा म्हज्यांत? हांवें वायट आयकुचें न्हय हांवें वायट उलोवचें न्हय



पुष्पा नायक

8830635504

म्हणूनूच ताणें म्हजी जीब, कान चेंपून दवरल्यात न्हय कित्या वयल्यान ?

म्हजे कडेन आसा ताचें सुख घेवचें सोडून म्हजे कडेन ना ताचें दुख्ख हांव कित्याक पेलूं?

म्हाका आधार करचो आसल्यार मोनो नाका म्हाका म्हणूं

देवाक तुमी मानतात जाल्यार भेरो म्हणून नाका हिडसूं

बोंबकुलाची पांच बोटां समजून एकाच तळट्याक दसुया एकाच देवाचीं बाळकां समजून मनीसपणाच्या ध्येयाक जपुया

आयडियल कार्यक्षमता आनी कुशळटाय

विकास केंद्राचें शुक्रारा उक्तावण

■ भांगरभूंय । प्रतिनिधी

दिवचल : फाटल्या दोन शिक्षणीक वर्सांत विद्यार्थ्यांचो शाळे कडलो संपर्क तुटिल्ल्यान तांचे वागणुकेंत बदल जाला. तांकां शारिरीक आनी मानसीक नदरेन सक्षम करपा खातीर यत्न करप गरजेचे आसात आनी म्हणूनच पिळगांवच्या आयडियल हायस्कूलाच्या वेवस्थापनान आनी शिक्षकांनी आयडियल कार्यक्षमता आनी कुशळटाय विकास केंद्र सुरु करपाचो निर्णय घेतला. ह्या केंद्राचो उक्तावण सुवाळो मयें मतदारसंघाचे आमदार प्रेमेश शेट

हांचे हस्तुकीं शुक्रार, 16 सप्टेंबराक सकाळीं 10 वरांचेर हायस्कूलाच्या डॉ. राम मनोहर लोहिया सभाघरांत आयोजीत केली. ह्या केंद्रांत विंगडविंगड तेरेचे खेळ आनी शारिरीक कसरतीचे प्रकार शिकोवपाची वेवस्था करतले. तशेंच हातबरप, वाचन आनी राष्ट्रीय पांवड्यार चालू आशिल्ल्या सर्ती खातीर विद्यार्थ्यांची तयारी करून घेतले.

ह्या केंद्राचो स्कूला भायल्या तरणाट्यांकूय पूर्व नांवनेदणी करून लाव घेवंक मेळटलो अशें केंद्राचे मुखेल संदेश बाराजणकार हांणी कळयलां.

■ भांगरभूंय । खबरांमेज

पणजी : गोवा वेल्हाच्या पॉप्युलर इंग्लिश हायस्कूलान शेनवारा १० सप्टेंबराक आपलो ६० वो वर्धापन दीस व्हडा उमेदीन मनयलो. विद्यार्थ्यांचे शिक्षणीक आनी वैयक्तीक उत्कृश्टतायेक पसवण दिवपी ह्या हायस्कूलाक ६० वर्सां जालीं. ह्या हायस्कूलांत विद्यादान केल्ले आदले मुख्याध्यापक हायवेल डिसोझा आनी चंद्रशेखर हुब्वेकरी तशेंच हेर निवृत्त आनी आदले शिक्षक आनी हेर कर्मचाऱ्यांचो ह्या वेळार भोवमान केलो.

विद्यार्थ्यांनी विंगडविंगड कार्यावळी सादर केल्यो. तातूंत प्रार्थना आनी गोंयचें दायज दाखोवपी नाचांचो आसपाव आशिल्लो. ह्या वेळार जायत्या आदल्या शिक्षकांनी आपले शिक्षणीक अणभव



पॉप्युलर इंग्लिश हायस्कूलाच्या वर्धापन दिसाच्या सुवाळ्यांत हाजीर आशिल्ले मानसेत.

सांगले. प्रीती फर्नांडीस हांणी कार्यावळीचें सुत्रसंचालन केलें. शिल्पा लाड हांणी कशी जाली साठवी ही कविता सादर केली. मुख्याध्यापिका वंदिता लवंदे हांणी शिक्षक आनी हेर कर्मचाऱ्यांचे वतीन हायस्कूलाचे अध्यक्ष उषेंद्र काणे आनी वेवस्थापक प्रो.महेंद्र चोडणकार हांणी हायस्कूला

खातीर केल्ल्या वावरा खातीर तांचो भोवमान केलो. अध्यक्ष उषेंद्र काणे हांणी संस्थेचो इतिहास सांगलो आनी शिक्षकांक मूळमंत्र दिलो. वेवस्थापक महेंद्र चोडणकार हांणी नमळाय, सादेपण, रीत, संस्कृती आनी आदर ह्या गुणांचो आयच्या काळांत कितलें म्हत्व हें पटोवन दिलें आनी पुस्तकी

शिक्षणा परस भुरग्यांचो सर्वांगीण विकास करपाची गरज उक्तायली. आदले शिक्षक अशोक मोये हांणी शिशयवृती खातीर 10 हजार रुपयांची देणगी दिली. मुख्याध्यापिका वंदिता लवंदे हांच्या मार्गदर्शना खाला शिक्षक आनी हेर कर्मचाऱ्यांनी ही कार्यावळ येसवी केली.

निपुण भारत मोहिमेचें शेनवारा अनावरण

गुरू नेव्हिगेशन अॅपा वरवीं सगल्यांक मेळटली मुल्यांकनाची म्हायती

■ भांगरभूंय । प्रतिनिधी

पणजी : केंद्र सरकाराचे निपुण भारत मोहिमे अंतर्गत गोंयांतल्या मुळाव्या शिक्षकांक प्रशिक्षण दिवपाचें काम सुरु आसा. शेनवारा मुख्यमंत्री शिक्षक-पालकां कडेन ऑनलायन संवाद सादतले. हे कार्यावळींत मोहिमेचें अनावरण करतले. हांणी ही म्हायती दिली.

नव्या शिक्षणीक धोरणांत म्हायती तंत्रज्ञानाक सगल्यां परस चड म्हत्व दिलां. मुळावी साक्षरताय आनी सांख्यिकी शिक्षण हातूंतलो दर्जो वाडोवपा खातीर ही मोहीम चालीक लायतले.

पूर्व मुळाव्या पासून यत्ता तिसरेच्या मुळाव्या वर्गा खातीर ही मोहीम आसतली.

3 ते 9 वर्सा पिराये गटांतल्या विद्यार्थ्यांचो हातूंत आसपाव आसतलो अशें सावयकार हांणी सांगलें.

सध्या अध्ययन फावंडेशन हे बियर सरकारी संस्थेन गुरू नेव्हिगेशन ऑप्लिकेशन तयार केलां. ह्या अॅपांत विद्यार्थ्यांच्या मुल्यांकनाची सगली म्हायती शाळा पांवड्या पासून उंचेल्या पांवड्या मेरेन एकाच वेळार उपलब्ध करून दितले. अध्ययन आनी राज्य शिक्षण विभाग हांच्या जोड पालवान ही प्रशिक्षण कार्यावळ राज्यांतल्या वेंचीक प्रतिनिधीं खातीर चालीक लायतात. फुडें वचून हे प्रतिनिधी सगल्या थरांतल्या कर्मचाऱ्यांक हाचें प्रशिक्षण दितले अशी म्हायती प्रशिक्षण कार्यावळीचे वांगडी उदय सामंत हांणी दिली.

ओजरवी फळदेसाय हिका परबीं भेटयतना कुंकळ्ळी मतदारसंघाचे आमदार यरी आलेमांव.

भारताची बॅटींग हुस्क्याचो विशय

आशिया करंड सर्तीचे रिव्ह्यू बसकेंत बीसीसीआयची साबार मुद्द्यांचेर चर्चा

■ खबरां संस्था

नवी दिल्ली: ऑक्टोबराच्या 16वेर पसून ऑस्ट्रेलियेंत संवसारीक टी-20 सर्तीक सुरवात जाता. हे सर्ती पयलीं भारतीय क्रिकेट नियामक मंडळान (बीसीसीआय) हालींच सोंपिल्ले आशिया करंड क्रिकेट सर्तींत पंगडान केल्ल्या प्रदर्शना संदर्भांत समिक्षा बसका घेतली. हातूंत सात ते 15 ओव्हरी मेरेन भारताच्या बॅट्समनांनी केल्ल्या प्रदर्शनाचेर हुस्को उक्तायला.

संवसारीक टी-20 सर्तींत भारत आपलो पयलो मॅच पाकिस्ताना आड मॅलबॉर्नंत खेळटलो.

बीसीसीआयन सोमारा संवसारीक टी-20 सर्त तशेंच ऑस्ट्रेलिया आनी दक्षीण आफ्रिका ह्या पंगडां आड जावपी माळ्यं खातीर आपलो पंगड जाहीर केलो.

पंगड निवडी खेरीत बसकेंत बीसीसीआयचे अध्यक्ष सौरव गांगुली आनी सचीव जय शह तशेंच राष्ट्रीय निवड समितीन आशिया करंड क्रिकेट सर्तींत केल्ल्या बाबत प्रदर्शनाचेर चर्चा



केली.

बसकेंत समस्यां कश्यो सुटयो करपाक मेळटल्यो हाचेर चर्चा जाली. संवसारीक टी-20 सर्ती पयलीं हाचेर



काम करतले अशें बीसीसीआयच्या एका वरिश्ठ अधिकाऱ्यान सांगलें.

बळिश्ठ पंगडां आडच्या मॅचींनी खेळटना मदल्या ओव्हरींनी भारतान आपणायिल्ली रणनिती हुस्क्याचो विशय आसा आनी ह्याच कारणांक लागून भारताचें आव्हान आशिया करंड क्रिकेट सर्तींत पयलींच सोंपलें अशें त्या अधिकाऱ्यान सांगलें.

सातवे ते 15वे ओव्हरी मेरेनचो खेळ पयलो जाल्यार भारतान चड धांवड्यो करूंक ना. पाकिस्ताना आड ह्या ओव्हरींचे मजगतीं 3 विकेटी वगडावन फक्त 59 धांवड्यो केल्यो. हंगकाँग सारक्या दुबळ्या पंगडा आड लेगीत भारतान फक्त 62 धांवड्यो केल्यो. पाकिस्ताना आडचे सुपर चारांतले मॅचींत लेगीत 62 धांवड्यो केल्यो आनी एक विकेट लेगीत वगडायल्यो.

ह्या णव ओव्हरींनी भारतान फक्त श्रीलंके आड उत्कृश्ट प्रदर्शन केल्लें. त्या वेळार भारतान ह्या णव ओव्हरींनी 78 धांवड्यो केल्ल्यो.

कावंटडावन 32 > टी -20 क्रिकेट वर्ल्ड कप

श्रीलंके कडल्यान धडो घेवपाची गरज



श्रीलंकेच्या युवा ब्रिगेडीन आशिया कप जिखलो आनी कप जिखतनाच टी-20 मॅच कशी खेळपाची हे पुराय संवसाराक दाखोवन दिले. टॉस हारल्या उपरांत पयलीं बॅटींग करतना पयल्या 8 ओव्हरींनी 5 विकेटी वगडायल्या आसतनाय 170 धांवड्यो काडप आनी उपरांत हो स्कोर डिफॅण्ड कसो करप हें श्रीलंकेन दाखोवन दिलें. हरशीं टि-20 मॅचींत तेंय बी पीच बॅटिंगेक साथ दिवपी आसल्यार चेज करपी पंगडूच जिखता असो इतिहास. मात, लंकेन स्कोर डिफॅण्ड करून तांणी आपली तांक दाखोवन दिली.

श्रीलंकेन सवे फावट आशिया कप उखल्लो. आशिया कप म्हणल्यार क्रिकेट मोगींच्या दोळ्यां मुखार भारत आनी पाकिस्तान हे पंगड येतात. भारतान आशिया कप 7 फावटी जिखला, जाल्यार पाकिस्तानान दोनूच फावट. श्रीलंकेन भारताच्या बरोबरीन कामगिरी करून आशियांत आपलीय सत्ता आसा हें दाखोवन दिलें.

बॅटिंग डॅण्ठ आठव्या सुवाते मेरेन आसूंकूच जाय हें श्रीलंकेच्या जैतान दिसून आयल्या. सुरवातीचे प्लेयर आवट जावनूय जे पद्दतीन श्रीलंकेन स्कोरबोर्ड धांवडायला ते पळयतकीच अद्दंच्या वर्ल्ड कपांत श्रीलंका निश्चीतच एक दावेदार म्हूण मुखार येवंक शकता हातूंत दुबाव ना. टी-20 क्रिकेट प्रकारांत पंगडांत चडांतचड बरे ऑलरावंडर आसूंक जाय हें वॅस्ट इंडिज, इंग्लंड

ह्या पंगडांनी हाचे आदींय दाखोवन दिलां. आशिया कपांत श्रीलंकेची कामगिरी पळयली जाल्यार हें परत एकदा स्पश्ट जालें.

न्युझिलंडानूय आपऴल्या पंगडांत ऑलरावंडरांक संद दिवन पंगडाची बांदवळ केल्या. भारत हे बाबतींत फाटल्यान पडला. हार्दिक पांड्या आनी रवींद्र जडेजा हे दोन वर्ल्ड क्लास ऑलरावंडर भारता कडेन आसा, तांच्या भरवशयार टिम इंडिया राविल्ली. जडेजा इंग्र्यड जावन टिर्मीतल्यान भायर पडलो, जाल्यार पांड्या अती क्रिकेटीचो बळी थारला. तोय इंग्र्यड जाला. वर्ल्ड कप मेरेन ताका घटमूट करपाची जबाबदारी आतां भारतीय क्रिकेट मंडळान उखल्ल्या. वर्ल्ड कपांत हार्दिक पांड्या इंग्र्यड जालो जाल्यार ताचो पर्याय कितें, ताची जाप अजून मेरेन भारतीय थिंकटँका कडेन ना. सध्याचे घडयेक ऑलरावंडरांच्या नांवांन भारता कडेन अर्दकुटे प्लेयर आसा. तातूंतूच दोन विकेटीकीपर आनी 4 बॅट्समॅन पंगडांत आशिल्ल्यान ऑलरावंडरूच पूर्णवेळ बॉलर अशी परिस्थिती. एखाद्या वेळार बरोच मार पडलो जाल्यार डॅमेज कंट्रोलूक बॅकअप ना. ताचेर उपाय काडपा खातीर ऋषभ पंत, सुर्यकुमार ना जाल्यार लोकेश राहुल हांतुंतल्या एकल्याक तरी भायर बसोवचो पडटलो.

(फुडे चालू)

- अमर पाटील



राज्य कराटे सर्तींत 154 पदकां मेळयिल्ल्या पंगडा वांगडा मुख्य प्रशिक्षक विष्णू नायक, श्रेया देसाय, गौरेश मांदेंकार आनी हेर (राघोबा पेडणेकार)



जनार्दन भंडारी हांच्या फुडारपणा वेंचून काडिल्ले काणकोण स्पोर्ट्स अकादमीचे पदाधिकारी

जनार्दन भंडारीची काणकोण स्पोर्ट्स अकादमीच्या अध्यक्षपदार परतून निवड

■ भांगरभूंय । प्रतिनिधी

काणकोण: जनार्दन भंडारी हाची काणकोण स्पोर्ट्स अकादमीच्या अध्यक्षपदार परतून बिनविरोध फेर निवड जाली. अकादमीची वर्सुकी बसका आयतारा पॅंगीणच्या श्रद्धानंद हायस्कूल सभाघरांत जाली. 2022-25 वर्सा खातीर ह्या वेळार नवी समिती वेंचून काडली.

काणकोण तालुक्यांत फाटल्या 21 वर्सां सावन ही अकादमी गांवगिऱ्या वाठारांतल्या भुरग्यां मदले खेळां गूण सोदून काडपा खातीर वावुरता. आतां मेरेन

तालुक्यांतल्या 65 खेळगड्यांनी राष्ट्रीय पांवड्या वयल्या सर्तींनी वांटो घेतला. दोन चलयांनी संवसारीक बेसबॉल सर्तींत भारताचें प्रतिनिधीत्व केलां.

अकादमीचे हेर पदाधिकारी अशेः (उपाध्यक्ष) रामदास सावंत आनी सौरभ कामत, (सचीव)- शैलेंद्र नायक, (भांडारी)- सुनील पॅंगीणकार, (जोड सचीव) व्यंकटेश नायक आनी सतीश पॅंगीणकार, (वांगडी) प्रवीण भंडारी, रत्नाकर रायकार, किशोर बांदेकार, दुर्गाश गांवकार, क्लेस्टन व्हिएरा आनी महेश नायक गांवकार.

नेत्रा सावयकार बुद्दीबळांत वस्ताद

■ भांगरभूंय । खेळां मेज

पणजी: नेत्रा सावयकार हिणें राज्य पांवड्या वयली बायलांची बुद्दीबळ सर्त जिखली. तिणे स फेरयेंतल्यान सगल्यांत चड साडेपांच गूण मेळयले.

श्रीपाद आनी अनुसुया कामत तारकार स्मृती राज्य पांवड्या वयली बायलांच्या गटांतली सर्त तिसवाडी तालुको बुद्दीबळ सर्तीच्या सहकार्यान मळा-पणजीच्या महालक्ष्मी वाचन मंदिरांत घेतिल्ली.

नेत्रान पांच जैतां आनी एक बरोबरी सादली. तिणें अस्मिता रे आड जोडिल्लें जैत निर्णायक थारलें. अस्मिता पांच गुणां सयत उप वस्ताद थारली. सयुरी नायकान तिसरी सुवात मेळयली. तिचे लेगीत पांच गूण जाल्ले. पयल्यो चार सुवातो मेळोवपी खेळगडयो 8 ते 18 नोव्हेंबर ह्या कालावधीत जावपी राष्ट्रीय बायलांचे बुद्दीबळ सर्तींत गोंयचें प्रतिनिधित्व करतलीं.

संस्कृती नारोजी, स्वेरा ब्रागांझा, राचेल पेरेरा, आर्या दाभोळकार,श्रीवल्ली गांधी, स्नेहल नायक आनी आर्वी नायक हांणी वळेरेंन चवथी ती धावी सुवात मेळयली.

पिराय गटांत (7,9,11 आनी 13 वर्सां पिरये सकयलो गट) अवनी सावयकार, दिया सावळ, वैष्णवी परब, वालंका फर्नांडीस, निलिशा फाचो, गुंजल चोपडेंकार, अलाना आंद्राद हांकां इनामां फावो जालीं.

श्रीपाद आनी अनुसुया कामत तारकार हांची धूव रमा रामाणी, महालक्ष्मी वाचन मंदिराचे सचीव नारायण पेडणेकार, गोंय बुद्दीबळ अस्थायी समितीचे निर्मंत्रक सचीन आरोलकार, मिलिंद रामाणी, अरविंद म्हामल, दत्ताराम पिगे, प्रकाश सावंत, आतिश आंगले, नरेश पेडणेकार इनामां भेटवण सुवाळ्याक उपस्थीत आशिल्ले.



जैतिवंत रोझरी उच्च माध्यमीक विद्यालयाच्या पंगडा वांगडा मानेस्त.

रोझरी उच्च माध्यमीक पंगडाक दिल्लीची तिकेट चलयांचे अण्डर 17 सुब्रतो मुखर्जी सर्तीचें वस्तादपण

■ भांगरभूंय । खेळां बातमीदार

फातोड्डें: नावेलीच्या रोझरी उच्च माध्यमीक विद्यालयान राज्य पांवड्या वयली चलयांची 17 वर्सां पिराये सकयली सुब्रतो मुखर्जी

फुटबॉल सर्त जिखली. ह्या जैतान ताणें नवी दिल्ली जावपी 17 वर्सां पिराये सकयले अखील भारतीय सुब्रतो मुखर्जी फुटबॉल सर्तीची पात्रताय मेळयली.

मजगतीं, काल जाल्ले

फर्नांडीस हांणी हॅट्रीक केली. स्वेलेन फर्नांडीस आनी रिया पिंटे हांणी दोरीकी दोन गोल केले. जाल्यार ऑबिगेल रॉड्रिग्स, मर्लीन मास्कारेन्हस आनी पलोमा पिरिस हांणी दोरीकी एक गोल केलो.

तिस्क-फोंड्यां 10 लाखांचो गांजो जप्त

■ भांगरभूंय । प्रतिनिधी

म्हापशें: तिस्क फोंड्यां घुंवळे वखदां विरोधी विभागान धाड घालून आनी दुबावीत फ्रेझर फर्नांडीस (32, तिस्क फोंडें) हाका अटक केली. दुबावितां कडल्यान 10 लाखांचो 10 कील गांजो जप्त केलो.

ही कारवाय पुलिसांनी मंगळार फांतोडेर केली. तिस्क फोंड्यां घुंवळे वखदांची विक्री जावपाची आशिल्ल्याची म्हायती एअनसीच्या पुलिसांक मेळिल्ली. ते प्रमाण तांणी सांपळ्यो रचून दुबाविताक धरलो. पुलीस अधिक्षक शोबीत सक्सेना,

दुबावीत आरोपी फ्रेझर फर्नांडीस हो बेकार तरणाटो आसा. ताचो घुंवळे वखदां विक्री वेव्हारांत आस्पाव आसून हातूंतल्यान मेळपी जोडीचेर तो आपली जीण जगतालो अशें पुलीस चवकशेंतल्यान उक्तें जालां.



अटक केल्ल्या दुबाविता सयत निरिक्षक अरुण गांवस देसाय आनी पुलीस.

उपअधिक्षक नेलान अल्लुकर्क हांच्या मार्गदर्शना खाला निरिक्षक अरुण गांवस देसाय, उपनिरिक्षक प्रियंका गारूडी, कॉन्स्टेबल रुपेश कांदोळकार,

नितेश मुळगांवकार, सुमीत मुतकेकर, लक्ष्मण म्हामल आनी कुंदन पेटकार हांणी ही कारवाय केली.

■ भांगरभूंय । प्रतिनिधी

वाळपय: मंगळारा सांजवेळा सात वरांच्या सुमाराक ठाणें-हिंवें रस्त्यार झाड पडपाचो प्रकार घडलो. वाळपय उजो पालोवपी दळाच्या जवानांनी रोखडीच धांव घेवन तें झाड कुशीक काडिल्ल्यान रस्तो मेकळो जालो. हाका लागून येरादारीक कसलीच आडमेळीं आयलीं ना.

मंगळारा सांजवेळा सात वरांच्या सुमाराक रस्त्यार काजीचें झाड पडलें. हे विशींची म्हायती मेळटकूच वाळपय उजो पालोवपी दळाचे हवालदार डीजे गांवस हांच्या मार्गदर्शना खाला आदम खान, प्रदीप गांवकार, रुपेश गांवकार हांणी ताकतिकेन घडणूक थळाव धांव घेवन तें झाड कुशीक काडलें. हाका लागून येरादारीक कसलीच आडमेळीं आयलीं ना.

ठाणें वाठारांतल्यान हिंवें हो सुमार तीन किलो मिटराचो रस्तो आसा. हो रस्तो रानांतल्यान वचत



रस्त्यार पडिल्लें झाड कुशीक काडटना उजो पालोवपी दळाचे जवान.

आशिल्ल्यान झाड पडून कसलीच अडचण निर्माण जावची न्हय हे खातीर उजो पालोवपी दळाच्या जवानांनी बरे तरेन सहकार्य केल्ल्याची म्हायती हिंवें वाठारांतल्या लोकांनी दिली.